

ئاياللارنىڭ ئىسلامدىكى ئورنى

" ئاياللارغا ياخشىلىق قىلىڭلار " بۇخارى ۋە مۇسلىم رىۋايىتى.

" ئاياللار ئەرلەرنىڭ يېرىمى " ئەبۇ داۋاد ۋە تېرمىزى رىۋايىتى.

" سىلەرنىڭ ياخشىڭلار، ئائىلىسىگە (ئايالغا) ياخشىلىق قىلدىغىنىدۇر ". تېرمىزى

رىۋايىتى.

" ئىنسان قىيامەت كۈنى : ئۆمرىنى قانداق ئۆتكۈزدى ؟ بىلىمنى نېمىگە ئىشلەتتى ؟

، مال - دۇنيانى قايسى يول بىلەن تاپتى ؟ قايسى يوللارغا سەرىپ قىلدى ؟ ۋە جىسمىنى

نېمە ئىشلار بىلەن چىرتىۋەتتى ؟ دېگەن بەش سوئالدىن سوراققا تارتىلىدۇ " تېرمىزى رىۋايەت

قىلغان .

" بىلىم ئىگەش ئەر ۋە ئايال مۇسۇلمانلارغا پەرز " ئىبنى ماجە رىۋايىتى.

كىرىش سۆز

ھۆرمەتلىك ئوقۇرمەن بۈگۈنكى دەۋردە ئىسلام دۈشمەنلىرى ئىسلام دىنىغا

شىددەت بىلەن ھۇجۇم قىلماقتا. دۈشمەنلەر بىزنىڭ ئاجىزلىق نۇقتىمىزدىن پايدىلىنىپ

ئاپىللىرىمىز، ئاچىللىرىمىز ۋە سىڭىللىرىمىزنى، يىلتىزى يوق پارىقراق شۇئارلار بىلەن

ئىسلامغا قارشى خىزمەتكە سالماقتا.

ئۇنىڭ ئۈستىگە بىزنىڭ نادانلىقىمىزدىن ئاياللارنىڭ ئاڭ - سەۋىيىسىنى يۇقىرى كۆتۈرەلمىگەنلىكىمىز، ئۇيغۇر ئاياللىرىنىڭ مەدەنىيەت ساپاسىنىڭ تۆۋەن بولۇشىغا ئېلىپ باردى. ئىسلام دىنىمىزنى ياخشى تولۇق چۈشەنمىگەنلىكىمىز ئۈچۈن، ئاياللىرىمىز، ئاياللىرىمىز ۋە ئاچا - سىڭىللىرىمىزغا ئىسلام دىنىنىڭ نۇرلۇق ۋە شانلىق ماھىيىتىنى ئىزاھلاپ بېرەلمىدۇق. بىلىپ - بىلمەي ئىسلام نامى بىلەن ئاياللارغا ئاز - تولا زۇلۇم قىلىدىغان ئىشلارمۇ يۈز بەردى. ئۆزىمىزنى ئىسلاھ قىلالىمىغانلىقىمىز ئۈچۈن ئاياللارنىڭ ئىسلامدىكى ئوبرازىنى ياخشى چۈشىنىشكە قالدۇق. ئاياللارنىڭ: "ئەرلەرنىڭ يېرىمى" ئىكەنلىكىنى ئۇنۇتتۇق.

مۇشۇ سەۋەبلەردىن ئاياللار غەرب ئەللىرىنىڭ پارىراق شۇئارلىرىغا ئالدىنىپ، مەسىلىنىڭ ھەقىقىتىگە يېتەلمەي ئۆزلىرىنى ۋە مەدەنىيىتىنى يوقۇتۇپ قويماقتا.

ئەسلى قەلبى ئەڭ پاك، مېھرىبان، سۆيۈمچان ئاياللار يولدىن ئېزىپ تارىختىكى رولىنى ئۇنۇتماقتا. نەتىجىدە ياراملىق ئەۋلاد تەربىيەلەشتىن ئاجىز كەلمەكتە ۋە جەمئىيەتكە پىتنە پاسات تېرىماقتا.

ئاخىرى بېرىپ ئۆزى ئۇچىرىغان بەزى زۇلۇملارنى ئىسلام دىنىدىن كۆرمەكتە. ئىسلام دىنى سايبىسى ئاستىدا بەختلىك تۇرمۇش كەچۈرىدىغانلىقىنى ئۇنۇتماقتا. نادانلارنىڭ، چالا - موللارنىڭ قىللىقلىرى ئىسلام يۈزىگە داغ بولۇپ، ئاياللارنىڭ ئىسلامدىكى ئورنىنى خۇنۇكلەشتۈرمەكتە.

شۇ سەۋەبتىن ئاز - تولا سەۋىيەگە ئىگە بولغان ياكى ئىلىم - پەن يولىدا ئىلگىرلەرۋاتقان ئاچا - سىڭىللىرىمىز ئىسلامنىڭ كۆرسەتمىسى بويىچە ماڭىشىڭىز ئىككىلى دۇنيادا بەختلىك بولسىز دېگەن ھەقىقەت سۆزىگە - گەرچە يېقىنقى بىر قانچە ئەسىردىن بۇيان مەلۇم سەۋەپلەر تۈپەيلى تولۇق ئەمەللەشمىگەن بولسىمۇ - يالتىشىش نەزىرى بىلەن

قاراپ، ئىسلام دىنىغا تولۇق باغلىنىپ قالسام ئەركىنلىكىم بوغۇلىدۇ، ئىرادەم سۇنىدۇ دەپ ئويلاشماقتا.

مەن مۇشۇ ۋەجدىدىن مەدەنىيەتلىك ئۇيغۇر قىزلىرى ئالدىنىپ كەتكەن غەرب ئەللىرىدىكى ئاياللار بىلەن ئىسلام ئاياللىرىنى سېلىشتۇرۇپ: " ئاياللارنىڭ ئىسلامدىكى ئورنى " ناملىق بۇ ماقالىنى يېزىپ چىقتىم.

گەرچە ماقالە مەقسەتنى تولۇق ۋە قانائەتلىنەرلىك ھەل قىلالمىسىمۇ، بىر ئاز بولسىمۇ غەرب ئەللىرى تاراتقان يالغان ياۋىداق تۆھمەتلەرگە رەددىيە بېرىپ، ئاياللارنىڭ ئوبرازىنى ھەقىقىي يوسۇندا ئېچىشقا يول ئېچىپ، مەسىلىگە كىرىش ئېغىزى بولغۇسى.

ئوتتۇرغا قويغان ھەر بىر نۇقتا سۆزۈمنى قۇرئان كەرىم، ھەدىس شەرىپ ۋە مۇتەپەككۇر ئالىملارنىڭ سۆزلىرى بىلەن كۈچلاندۈردۈم.

ھەقىقەتنى كۆرمەي يىراقتا تۇرۇپ، شۇئارغا ئالدىنىپ كەتكەن ئاچا - سىڭىللىرىمنىڭ بۇ ماقالىنى ئوقۇغاندىن كېيىن، ئىسلام دىنىغا ئەقىل دەرىۋازىسىنى ئېچىپ، تەھلىل يۈرگۈزۈشنى ئۈمىد قىلىمەن.

ھەمدە ئۆزىنىڭ تارىختىكى ۋە ئىسلامدىكى مەجبۇرىيىتىنى تونۇپ، تارىختا ئۆتكەن مەھمۇد قەشقىرى، يۈسۈپ خاس ھاجىب، ناۋايى، فارابى، ئاماننىساخان، ئابدۇقادىر دامۇللام، نۇزۇگۇم ۋە ئابدۇخالق ئۇيغۇر... غا ئوخشاش ۋەتەن سۆيەر ئۇلۇغ ئىنسانلارنى تەرىپلەپ يىتشتۈرەرمۇ دېگەن ئۈمىدتە، ئاياللارنىڭ ئىسلامدىكى ئورنىنى قىسقىچە بايان قىلدىم.

بەزىلەر تەسەۋۋۇر قىلغاندەك ئاياللار ئۆيدە ئولتۇرۇش ئۈچۈن يارىتىلغان ئەمەس، ئۇلار ئەزلەردىن يېرىمىدۇر. ھەدىس شەرىپتە: " ئاياللار ئەزلەردىن يېرىمى " دېيىلگەن.

ئەرنى ئەر قىلىدىغانمۇ ئايال، جەمىيەتنى تۈزىدىغان ۋە بۇزىدىغانمۇ ئايال. ئەلۋەتتە ئۇيغۇر ئاياللىرىنىڭ تۈزىدىغان، ئىسلاھ قىلىدىغان ۋە ياراملىق قەيسەر ئەۋلاد تەربىيەلەشتە ئالدىنقى سەپتىن ئورۇن ئالىدىغان، مەدەنىيەت يارىتىشتا يېڭىلىق يارتالايدىغان بولۇشىنى ئۈمىد قىلىمىز!.

يۇقىرىقى ئارزۇ- ئارمانلىرىمىزنى روياپقا چىقىرىش ئۈچۈن، مۇسۇلمان خانىمالارنىڭ چۈشەنچىسىنى ئىسلاھ قىلىشقا توغرا كىلدۇ. ئاياللارنىڭ ئەدەپ- ئەخلاق ئىچىدە ئىجتىكار بولۇشى ئۈچۈن ئەرلەر ھاكىم مۇتلەقلىقتىن بىر ئاز چۈشۈپ، ئاياللارغا _ شەرئەت ئاتا قىلغان دائىرە ئىچىدە- ھۆر جەمىيەت يارىتىش ئۈچۈن ئەركىنلىكىنى قويۇپ بەرمەك لازىم. ھۆر جەمىيەتنى ھۆر كىشىلەردىن باشقىسى تىكلەپلەيدۇ.

بۈگۈن بىز، ئۇلۇغ مۇتەپەككۈر ئالىملارنى تۇغۇپ يېتىشتۈرگەن ئاپىلارغا قاتتىق مۇھتاج، ھەزرىتى ئائىشىگە ئوخشاش ئالىم، فەقەھ ۋە سىياسىيۇن ئاپىلارغا تېخىمۇ مۇھتاج. ھۆرمەتلىك ئوقۇرمەن، مەن بۇ ماقالەمدە، بىرىنچى تارماقتا: " ئىسلام دىنى ۋە غەرب نىزامى ئارىسىدىكى ئاياللار" دېگەن تېمىدا بىر ئاز توختالدىم. ئىككىنچى تېمىدا: " ئاياللارنىڭ ئىسلامدىكى ئورنى " تېمىسىدا توختالدىم.

بۇ تېمىدا: ئاياللار ۋە ياشاش ھوقۇقى، ئاياللارنىڭ ئەركىنلىكى، ئاياللارنىڭ ئىجتىمائىي ھوقۇقى، ئىقتىسادى ھوقۇقى ۋە سىياسىي ھوقۇقى دېگەن تارماق تېمىلارنى ئۆز ئىچىگە ئالىدۇ.

1- ئىسلام دىنى ۋە غەرب نىزامى ئارىسىدىكى ئاياللار

ئاياللارنىڭ ئىسلام شەرىئىتىدىكى ھوقۇقى ۋە مەجبۇرىيەتلىرى:

ئىسلام شەرىئىتى ئاياللارغا چېتىپ قويغان مەجبۇرىيەتلەر مەنبەسى، ئۇ بولسىمۇ ئاللاھ تائالاغا قۇلچىلىق قىلىشتۇر.

ئىناننىڭ ئاللاھقا قۇلچىلىق قىلىشى، ئىسلام دىنىنىڭ بىرىنچى دەرىجىلىك ھەقىقەتلىرىنىڭ بىرىسى، بەلكى ئۇ ئاللاھقا ئىمان كەلتۈرۈشنىڭ ئاساسىدۇر.

ئاللاھقا ئىبادەت قىلىش ۋە قۇلچىلىق قىلىشتا ئەر بىلەن ئايال ئارىسىدا ھېچقانداق پەرق يوق. دىمەك ئەرلەرگە يۈكەلەنگەن مەجبۇرىيەتلەرنىڭ ئۆزى ئاياللارغا يۈكەلەنگەن.

بۇ يەردىكى مەجبۇرىيەت دېگىنىمىزدىن مەقسەت ئاللاھنىڭ ھەقىقىي - ھوقۇقىدۇر. ھەدىس شەرىپتە مۇنداق كەلگەن: " ئاللاھنىڭ بەندىلەر ئۈستىدىكى ھەقىقىي، ئاللاھقا ھېچ نەرسىنى شېرىك كەلتۈرمەي ئىبادەت قىلىشتۇر. بەندىلەرنىڭ ئاللاھنىڭ ئۈستىدىكى ھەقىقىي، شېرىك كەلتۈرمەي ئىبادەت قىلسا، ئاللاھنىڭ ئۇلارنى ئازاپلىماسلىقىدۇر "

ھەدىس شەرىپتە مەجبۇرىيەتلەر بىلەن ھەقىقىي - ھوقۇق تەڭ بايان قىلىنغان، ئەر - ئاياللار بۇ مەسىلىدە باراۋەر. بۇ مەسىلىدە ئادالەتسىزلىك كۆرۈلمەيدۇ.

ئىسلام دىنى ئەرلەرگە ئۇلارنىڭ تەبىئىتىگە ماس كىلىدىغان مەجبۇرىيەتلەرنى، ئاياللارغا، ئۇلارنىڭ تەبىئىتىگە مۇناسىپ كىلىدىغان مەجبۇرىيەتلەرنى بەلگىلىدى.

بەزى بىر ئەرلەر تەكلىپ قىلىنغان ئىشلارغا ئاياللارنىڭ، ئاياللار تەكلىپ قىلىنغان ئىشلارغا ئەرلەرنىڭ تەكلىپ قىلىنماسلىقى ئەر ۋە ئاياللىق پەرقىدىن پەيدا بولغان ئەمەس. بەزى مەجبۇرىيەتلەرنىڭ ئوخشاشماسلىقى ھىكمەت ياكى مەنپەئەتكە ئالاقىدار سىرتقى ئامىللاردىن پەيدا بولغان.

ئەر ۋە ئاياللار ئارىسىدىكى مەجبۇرىيەتلەرنىڭ ئوخشاشماسلىقىدا ئەرلىك ۋە ئاياللىق سۈپىتىنىڭ ھېچقانداق ئالاقىسى يوق. بولۇپ قالسا سىرتقى ئامىللاردۇر.

بۇ ئايەتنى مۇلاھىزە قىلىپ كۆرسىتىمىز ئەر ۋە ئاياللارنىڭ مەجبۇرىيەتتە ئوخشاش ئىكەنلىكىنى بايقايسىز : {مۇسۇلمان ئەرلەر ۋە مۇسۇلمان ئاياللارغا، مۆمىن ئەرلەر ۋە مۆمىن ئاياللارغا، تائەت - ئىبادەت قىلغۇچى ئەرلەر ۋە تائەت - ئىبادەت قىلغۇچى ئاياللارغا، راستچىل ئەرلەر ۋە راستچىل ئاياللارغا، سەۋر قىلغۇچى ئەرلەر ۋە سەۋر قىلغۇچى ئاياللارغا، خۇدادىن قورققۇچى ئەرلەر ۋە خۇدادىن قورققۇچى ئاياللارغا، سەدىقە بەرگۈچى ئەرلەر ۋە سەدىقە بەرگۈچى ئاياللارغا، روزا تۇتقۇچى ئەرلەر ۋە روزا تۇتقۇچى ئاياللارغا، نەپىسلىرىنى ھارامدىن ساقلىغۇچى ئەرلەر ۋە نەپىسلىرىنى ھارامدىن ساقلىغۇچى ئاياللارغا، زىكرى قىلغۇچى ئەرلەر ۋە زىكرى قىلغۇچى ئاياللارغا، مەغپىرەت ۋە كاتتا ساۋاب تەييارلىدى } سۈرە ئەھزاب 33 - ئايەت.

ئاياللارنىڭ مەجبۇرىيىتى ئاللاھقا قۇلچىلىق قىلغانلىقتۇر، ھەقىقى - ھوقۇقى بولسا ئىنسانلىقتۇر.

ئاياللارنىڭ غەرب جەمئىيىتىدىكى مەجبۇرىيەتلىرى ۋە ھوقۇقلىرى:

يىراقتىن قارىماققا غەرب جەمئىيىتىدىكى ئاياللارنى ھۆرمەت ۋە شەرەپ ئەرشىدىن ئورۇن ئېلىپ، ئەركىنلىك دېڭىزىدا ئۈزۈپ، ھوقۇقىدىن تولۇق پايدىلىنىۋاتىدۇ دەپ ئويلاپ قالمىز! غەرب جەمئىيىتىگە ئىنچىكە نەزەر تاشلىساق، غەرب ئاياللىرىنىڭ غەرب نىزامىدىكى شۇئارلارغا قۇربان بولۇپ كەتكەنلىكىنى ھېس قىلىمىز.

غەربتىكى مەجبۇرىيەتلەرنىڭ مەنبەيى ماددى مەنپەئەت ھۆكۈمىرانلىقتۇر. قىستۇرۇپ قويۇشقا تېگىشلىك بىر نۇقتا، غەرب ئاياللىرى قىلىۋاتقان ۋەزىپىلەرنىڭ كۆپىنچىسى ئىنسانىيەت ئۆلچىمى ۋە ئىسلام قىممەتلىرىگە ئۇيغۇن كىلىدۇ.

لېكىن غەرب ئەللىرى جەمىيەت تىكلەش ۋە خەۋەر ئېلىشتا، ماددى ئامىلىدىن باشقا نەرسىگە ئۆلچەم تۇرغۇزمايدۇ. ئىسلام پىرىنسىپلىرى ۋە دىنى قىممەتلەر ماددى ئامىلىنى كۆپ ئامىللارنىڭ بىرسى دەپ قارايدۇ.

غەربتىكى ئاياللار بىر ئىش قىلىشقا قانداق بولالسا - كىم بولشىدىن قەتئى نەزەر - ماددى تۈرۈتكە سەۋەبىدىن ئۆزىدىن ئۆزى خەۋەر ئېلىشقا مەجبۇر بولىدۇ. ماددا غەرب جەمىيىتىنىڭ ئاساسى ۋە مەجبۇرىيەتلەرنىڭ مەنبەئىدۇر.

غەرب ئەللىرى ماددى پەلسەپىسى ئارقىلىق ئائىلىنى ۋەيران قىلىۋەتتى. ئەر - ئاياللىق مەجبۇرىيەتلەرگە خاتىمە بەردى. ئاتا - بالىلىق ئالاقىسى ئاجىزلاشتۇردى.

غەرب ئاياللىرى ئىختىيارلىقى بىلەن ئەمەس مەجبۇرى خىزمەت قىلىشقا ئۇچىردى. تۇرمۇش تەبىئىتى مۇناسىپ كەلمەيدىغان ئىشلارنى قىلىشقا قىستىدى.

بەزى كىشىلەر غەرب ئاياللىرى بەخت - سائادەت ئىچىدە ياشىماقتا دەپ گۇمان قىلىشىدۇ، مەسىلىنىڭ ئىچكى قاتلىمىغا چۆكسۇن بۇ نەزىرىيەنىڭ تامامەن خاتالىقى ئاشكارا بولىدۇ، چۈنكى ئەرلەر قىلىشقا تېگىشلىك ناھايىتى ئېغىر ئەمگەكلەرنىمۇ ئاياللارنىڭ قىلىۋاتقانلىقىنى كۆرسىز!.

ئاياللارنىڭ تەبىئىتىگە مۇناسىپ كەلمەيدىغان خىزمەتلەر ئاياللارنىڭ ئاياللىق تۇيغۇسىنى ئېرىتىپ تاشلىدى.

غەرب ئاياللارنى جەمىيەتكە ياراملىق ئەۋلاد يېتىۋىشتۈرۈش خىزمىتىدىن مەھرۇم قويدى، چۈنكى جاپالىق خىزمەتتىن چارچاپ، ھېرىپ كەلگەن ئايال قانداقمۇ بالىلىرىنى ياراملىق قىلىپ تەربىيەلەپ چىقالسۇن!.

ئاپلىق دېگەن ئايالغا نىسبەتەن مۇقەددەس ۋەزىپە، پەرزەنتلەرنىڭ جىسمانى، مەنىۋى، ئەخلاقى تەرەپتىن ياخشى يىتىلىشى ئانىلارنىڭ رولىغا مۇناسىۋەتلىك. ئاتا _ ئانا پەرزەنت تەربىيەش ۋەزىپىسىدىن قېچىپ كىتىشى مۇمكىن ئەمەس.

پەرزەنت كۆرۈش مۇقەددەس قىممەت بولۇپ، ئۇ ئەرلەردىن كۆپرەك ئاياللارنىڭ بەخت سائادىتىدۇر. قۇرئان كەرىم پەرزەنت كۆرۈشنى خۇش - بىشارەت دەپ ئاتىغانلىقىغا قاراڭ!:

{ بىز ئىبراھىمغا ناھايىتى مۇلايىم بىر ئوغۇل بىلەن خۇش خەۋەر بەردۇق } سۈرە سافات 101 - ئايەت.

ئاپلىق مۇتلەق ئىنسانى ۋە تەربىيە ۋەزىپىلىرى ئىچىدىكى ئەڭ بۈيۈك ۋەزىپىدۇر. قۇرئان كەرىم ئاياللارنىڭ قورساق كۆتۈرۈش ۋە پەرزەنت كۆرۈشتىكى جاپا ۋە كۆرسىنى تەكىتلەپ مۇنداق دەيدۇ: { ئىنساننى ئاتا - ئانىسىغا ياخشىلىق قىلىشقا بۇيرۇدۇق. ئانىسى ئۇنى (قورساقدا) ئۈستى - ئۈستىگە ئاجزلىق بىلەن كۆتۈردى. ئىككى يىلدا ئۇنى ئەمچەكتىن ئايرىدى. (ئى ئىنسان!) ماڭا ۋە ئاتا - ئاناڭغا شۈكۈر قىلغىن، ئاخىر قايتىدىغان جاي مېنىڭ دەرگاھىمدۇر } سۈرە لوقمان 14 - ئايەت.

غەرب ئەللىرى توختىماي ھەر خىل مۇناسىۋەتلەر ۋە ھەر خىل ئۇسۇللار ئارقىلىق ئاياللارنىڭ ئىجتىمائىي، ئىقتىسادى ۋە سىياسىي ھوقۇقىغا ئېرىشىشى، ۋە ھەممە ئىشلاردا، ھەر قانداق شارائىتتا ئەرلەر بىلەن باراۋەر بولۇشى لازىم دەپ جار سالدى. لېكىن غەرب جەمئىيىتىدە بولۇۋاتقان ئىشلار شۇ ئاياللارنىڭ ئەكسىچە. غەربنىڭ تەشۋىق قىلىۋاتقان ئەركىنلىكى جىنسى ئەركىنلىكتىن ئىبارەت. چۈنكى ئايال ياش ۋاقتىدا بىر مەزگىل يايىۋالغان بىلەن ياشنىپ قالغاندا، ھۆرمىتىنى ساقلايدىغان ماكان تاپالماي قالىدۇ.

ئائىلە ئالاقىسى بولمىغانلىقى ئۈچۈن ئاياللارغا خاس پاناھگاھلار غەرب ئەللىرىدە كۆپ ئۇچراپ تۇرىدۇ. بۇ ماكانغا كىرىپ قالغان ئاياللار تاماق ۋە شارابتىن باشقا ھەممە نەرسىدىن ئايرىلىدۇ.

يەنى ياش ۋاقتىدا بىر خىل ھايات كەچۈرسە، ياشانغاندا جەمىيەت تەرەپتىن تامامەن سەل قارىلىدىغان بىر خىل ھالەتكە دۇچار بولىدۇ. باللىرىمۇ تونىماس بولۇپ بەلكى قېچىپ تۇرۇپ تۇرمۇش كەچۈرىدۇ.

ئەمما ئىسلام جەمىيىتىدە بولسا، ئاياللار ياشانغانچە قەدىر قىممىتى كۈندىن - كۈنگە كۆتۈرۈلۈپ، ئەرلەرنىڭ قەلبى ۋە كۆزىدىكى ئورنى ئېشىپ بارىدۇ. ياشانغان ئاياللار ھۆرمەت بىلەن مۇئامىلە قىلىنىدۇ. چۈنكى ئانىنىڭ مۇقەددەسلىكى ياشانغانچە روشەنلىشىشكە باشلايدۇ، نەتىجىدە ئائىلە ئەزالىرىنىڭ ھۆرمىتىگە ئېرىشىدۇ.

2. ئاياللارنىڭ ئىسلامدىكى ئورنى

ئىسلام دىنى ئاياللارغا بىكىتكەن ھۆرمەت ۋە شان - شەرەپ، بارلىق ئىنسانلارغا قارار قىلغان ھۆرمەتنىڭ پارچىلانماس بىر قىسمى. ئۆز ۋاقتىدا ئاللاھ مۇنداق دېگەن: { شەك - شۈبھىسىزكى، بىز ئادەم بالىلىرىنى ھۆرمەتلىك قىلدۇق، ئۇلارنى قۇرۇقلۇقتا (ئۇلاغلارغا) مىندۈردۇق، دېڭىزدا (كېمىلەرگە) چىقاردۇق، ئۇلارنى شېرىن يېمەكلىكلەر بىلەن رىزىقلاندۇردۇق، ئۇلارنى مەخلۇقاتلىرىمىزنىڭ نۇرغۇنىدىن ئۈستۈن قىلدۇق } ئىسرا سۈرىسى 70 - ئايەت.

ئىسلام دىنى بۇ ھۆرمەتنى ئەر- ئايالغا ئوخشاش باراۋەرلىك ئاساسىدا تەكىتلىدى. بىر- بىردىن ئارتۇق شەرەپكە ئىگە بولۇشنى تەقۋالىق ۋە ياخشى ئەمەل مېيزانى بىلەن باغلىدى.

**** ئاياللار ۋە ياشاش ھوقۇقى:**

ياشاش ھوقۇقى ئاللاھ ئىنسانغا ئاتا قىلغان ھوقۇقلارنىڭ مۇقەددەس ساقى ھىساپلىنىدۇ، چۈنكى ئۇ باشقا ھوقۇقلارنىڭ ئاساسى، بۇلىقى ۋە ۋۇجۇدىيەتكە كىلىشنىڭ سىردۇر.

ياشاش ھوقۇقىنىڭ مۇقەددەسلىكى بۇ ئايەت كەرىمىدە كۆرۈنۈپ تۇرىدۇ: { كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلىمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەندەك بولىدۇ، كىمكى بىر ئادەمنى تىرىلدۈرسە (يەنى قۇتقۇزسا ياكى ھايات قىلىشىغا سەۋەبچى بولسا)، ئۇ پۈتۈن ئىنسانلارنى تىرىلدۈرگەندەك بولىدۇ؛ مائىدە سۈرىسى 32 - ئايەتنىڭ بىر قىسمى.

قاراڭلار، ئايەتتە ئەر- ئايال دەپ پەرقلىنىدۇرمەي، ئادەم دېگەن سۆزنى ئىستىمال قىلغىنى!.

" ھۈنەين " مەرىكسىدە رەسۇلۇللاھ بىر مۇشرىك ئايالنىڭ ئۆلۈكىگە كىشىلەرنىڭ ئولىشىۋالغانلىقىنى كۆرۈپ: " بۇ ئايال ئۇرۇشقان ئەسكەرلەر قاتارىدا بولمىسا نېمە دەپ ئۆلتۈرۈلدى " دەپ بولۇپ، بىر ئادەمگە: " سەن بېرىپ خالىدىغا، رەسۇلۇللاھ : بالا- چاقىلارنى ۋە ئاياللارنى ئۆلتۈرمىسۇن " دەيدۇ دېگەن.

بۇھەدىسىنىڭ روھىغا قارايدىغان بولساق، شىرىك ھالىتى ئۇ ئايالنىڭ - ئاياللىققا تەسىر يەتكۈزۈشتىن سىرت - ھاياتىنىڭ مۇقەددەسلىكىگە تەسىر يەتكۈزۈمگەنلىكىنى كۆرەلەيسىز!

رەسۇلۇللاھ: " مۇسۇلمانلارنىڭ قانلىرى باراۋەر" دېگەن.

ئىسلام دىنى ئەر - ئاياللار ئىنسانلىق سۈپىتىدە ئورتاق دېگەن پىرىنسىپنى قارار قىلغان چاغدا، فىرانسىيە مىلادىيە 6 - ئەسىردە ئېچىلغان قۇرۇلتىيىدا ئايال كىشىنىڭ - ئايال كىشى ئىنسان جىنسىمۇ ياكى باشقا نەرسىمۇ - ھەقىقىتىنى بىلىشكە ئۇرۇنۇۋاتقان ئىدى.

قۇرئان كەرىم جاھىلىيەت قەبىلىلىرى قىزلىرىنى كۆمۈۋېتىشىگە ئوخشاش ناچار ئىشلارنى قىلغانلىقىنى ھارام قىلىپ ئايەت چۈشۈرۈۋاتقان چاغدا، رىم ئىمپېرىيىسى ئوتتۇرا ئەسىرلەردە ئاياللارنى جىنايەتسىز ئۆلگۈچە ئازاپلاش بىلەن ھوزۇرلىنىدىغان ئىدى. ئاياللارنىڭ پۇتلىرىدىن ئاتلارغا سۆرتىپ پارچە - پارچە قىلىۋېتىدىغان، بىر تۈركۈم ئاياللارنى تۇۋرۇككە باغلاپ بىر قانچە كۈن ئاستىدىن ئاستا خاراكتىرلىك ئوت تۇتاشتۇرۇپ گۆشلىرىنى چۈشۈرۈۋېتىدىغان ئىدى.

رىم ئىمپېرىيىسى كېڭىيىپ گۈللىنىشكە باشلىغان چاغدا، ئىسراپخورلۇق ۋە ھاۋايى - ھەۋەس ئېڭى ئۇلارنى ئىگىلەپ كىتىدۇ. شۇنىڭ بىلەن ئۇلار ئاياللاردىن ھىجابىنى ئېلىپ تاشلاشقا باشلايدۇ، بۇنىڭدا تەرەققى قىلىپ، ئاياللار ھەممە ئىشلارنى ئىگىلەشكە باشلايدۇ. ئەخلاقسىزلارچە بۇ ئارىلىشىشتا رەزىل ئىشلارنىڭ ھەممىسى يۈز بېرىدۇ. نەتىجىدە ئەرلەرنىڭ ھەممىتى بوشاپ، ئىرادىسى ئاجىزلىشىپ، ئۆزلىرىنى يوقۇتۇشقا باشلاپ، بۇزغۇنچىلىق ئەۋجىگە چىقىدۇ. شۇئارىلىقتا ئاياللارغا قارىتا كۆز قاراش يۆلىنىشى ئۆزگىرىپ، جەمىيەتتە يۈز بەرگەن پاساتچىلىقنىڭ ھەممىسى ئاياللارنىڭ سەۋەبىدىن بولغان دەپ قاراپ، ئاياللارغا

ئاداۋەت قىلىشقا باشلايدۇ. ئاخىرى ئەھۋال يۇقىرىدا بايان قىلغىنىمىدەك ئاياللارنى ئازاپلاش بىلەن ھوزۇرلىنىدىغان ھادىسىلەر يۈز بېرىدۇ.

بۈگۈنكى غەرب تىياترخانىسىمۇ - رىم مەدەنىيىتىنىڭ ئۆگەي بالىسى - مۇشۇ ھىكايىنىڭ ئۆزىنى تەكرارلايدۇ. بىرىنچى بۆلۈم ئاخىرلىشىپ، تىراگىدىيلىك ئىككىنچى بۆلۈمنىڭ ئالامەتلىرى كۆزى ئۆتكۈر كىشىلەرگە كۆرۈنمەكتە.

ئاياللارغا پەس نەزەر بىلەن قارايدىغان ئەھۋال رىم ئىمپېرىيىسىگە خاس ئەمەس. ھىندىستان، گىرتسىيە ۋە بابىل مەدەنىيىتى تارىخىغا نەزەر تاشلاڭ!.

بابىل مەدەنىيىتى ئاياللارنى چارپاي ھايۋانلارنىڭ بىر تۈرى دەپ قارايتتى، ئۇلارنىڭ ھېچ قانداق ھوقۇقى يوق ئىدى.

گىرتسىيەدە بولسا ئاياللار خىلمۇ-خىل باسقۇچلارنى بېشىدىن كەچۈرگەن، گىرتسىيە قانۇنىدا ئاياللارنىڭ ھوقۇقى ھىمايە قىلىنمايدىغان ئىدى. بەزى ئاتلار 10 قىزى بولسا 7 قىزنى ئۆلتۈرۈۋەتسە ھېچ بىر سوراققا تارتىلىدىغان ئىش يوق ئىدى!....

يىغىپ ئېيتقاندا، ئۆتۈپ كەتكەن مەدەنىيەتلەردە ئاياللار، چوڭ مەدەنىيەتلەر ئىسراپخورلۇق ۋە پەسكەشلىك باسقۇچىغا قەدەم قويغاندا بىر ئاز كۆڭۈل بۆلۈشكە ئىرشەلەيتتى. سەۋەبى ئايالنىڭ ئىنسان تۈرى بولۇپ، ياشاش ھوقۇقىنىڭ بولغانلىقىدىن ئەمەس، بەلكى ئەرلەر ھاياتىدىكى ھوزۇرلۇنۇش تەلەپلىرى سەۋەبىدىن ئىدى. مەدەنىيەت چۈشكۈنلەشكەندە ئاياللارنى شۇم دەپ قارايتتى، ئۇلارنىڭ ھۆرمىتى بولمايتتى.

مانا بۇئىسلام دىنى بىلەن باشقا مەدەنىيەتلەرنىڭ ئاياللارنىڭ ئورنىغا بولغان كۆز

قارىشى.

** ئاياللار ۋە سالاھىيەت ھوقۇقى

سالاھىيەتتىن مەقسەت مەدەنى ھوقۇقلىرى كۆزدە تۇتۇلدى. ئىلگىرىكى مىللەتلەر ئايال كىشىگە نىسبەتەن ھېچقانداق قابىلىيەت ۋە سالاھىيەتنى ئىتىراپ قىلمايدىغان ئىدى. شۇ سەۋەبتىن ئايال كىشى مەدەنى ھوقۇقلىرىدىن بەھرامان بولالمايتتى. ئۇ مىللەتلەر، ئەرلەر ئاياللارنىڭ ئىگىسى، خالىغانچە ئىش قىلايدۇ دەپ قارايتتى. نەتىجىدە ئاياللار قۇلنىڭ ئورنىدا كۆرىلەتتى.

ھىندى، چىن، گېرمانلار ئاياللارغا مۇراسىم قالدۇرمايتتى، گىرىتسىيەلىكلەر بولسا، ئوغۇل بولمىسا ئاندىن قىزلىرىنى مۇراسىم قىلاتتى.

ئاياللارغا بۇ خىل نەزەر بىلەن قاراش يېقىنقى زامانغىچە يېڭى مەدەنىيەتلەردە تېپىلاتتى. فىرانسىيەدەك بىر جەمئىيەتتە يېقىنقى زامانغا قەدەر ئاياللار شەخسى مال - مۈلۈكى بىلەن مۇئامىلە قىلىشقا - يولدىشىنىڭ رۇخسىتى بولمىسا - يول قويۇلمايتتى. يولدىشى يوق بولۇپ قالسا، شەخسى ئىگىدارچىلىقىدىكى يەر مۈلۈكىگە ئوخشاش نەرسىلەرنى ئېلىپ سېتىش ھوقۇقى يوق ئىدى. ئىرنىڭ رۇخسىتىسىز ھەدىيە مۇ قوبۇل قىلالمايتتى.

ئىنگىلىس پەيلاسوپى " ھېرېرت سېنسىر"، جەمئىيەت ئىلمى ناملىق ئەسىرىدە مۇنداق دەيدۇ: " ئەنگىلىيەدە ئاياللار 11 - ئەسىرگىچە سېتىلاتتى. 11 - ئەسىردە چىركاۋ مەھكىمىسى، ئەر بولغۇچى ئايالنى باشقا بىر ئادەمگە مەلۇم مۇددەتكىچە ئارىيەتكە بېرىپ تۇرسا بولىدۇ دەپ قانۇن يولغا قويدى. ئىشنىڭ يامانراق تەرىپى، ئىسىلزادە بەگلەر بولسا دېھقاننىڭ ئايالى بىلەن 24 سائەت جىنسى مۇناسىۋەت ئۆتكۈزۈش ھوقۇقىغا ئىگە ئىدى.

1567 - يىلى سىكوتلاندىيە پارلامېنتى: ئايال كىشىگە ھېچقانداق ھوقۇق بېرىلىشى توغرا ئەمەس دەپ قارار چىقاردى. 8 - پادىشاھ ھىرنىڭ دەۋرىدە ئەنگىلىيە پارلامېنتى، ئايال كىشىلەرنىڭ مۇقەددەس كىتاب ئوقۇشى چەكلىنىدۇ دەپ قارا چىقارغان.

ئىسلام دىنى كەلگەندە، ئاياللارنىڭ تۈرلۈك مەدەنى ھوقۇقلاردا ئەرلەردىن مۇستەقىللىقنى تەكتىلىدى، شەخسى ئىگىدارچىلىقىدىكى مۈلۈكلىرىنى _ ئەقىللىق بولسا - خالىغانچە بىر تەرەپ قىلىش ھوقۇقىغا ئىگە دەپ جاكارلىدى.

ئاللاھ تائالا ئەر ۋە ئاياللارنىڭ مۇستەقىل ھوقۇقىنى بايان قىلىپ مۇنداق دەيدۇ: { ئى مۆمىنلەر! اللھ سىلەردىكى بىر - بىرىڭلاردىن ئارتۇق قىلغان نەرسىلەرنى (ھەسەت قىلىش يۈزىسىدىن) ئارزۇ قىلماڭلار، ئەرلەر قىلغان ئەمەللىرىدىن ھەسسىدار بولىدۇ، ئاياللارمۇ قىلغان ئەمەللىرىدىن ھەسسىدار بولىدۇ. اللھ دىن ئۇنىڭ پەزىلىتى تىلەڭلار (اللھ بېرىدۇ). اللھ ھەقىقەتەن ھەممە نەرسىنى بىلگۈچىدۇر } نىسا سۈرىسى 31 - ئايەت.

مەسىلەن، ئاللاھ تويۇقنى ئاياللارغا خاس مۈلۈك قىلىپ بەلگىلىدى. ئاتا ياكى تاغا ياكى ئاكا - ئىنە ياكى باشقىلارنىڭ ئاياللارنىڭ تويۇقىدىن بىر ئاز بولسىمۇ ئېلىۋېلىشىدىن چەكلەپ مۇنداق بايان ئىلان قىلدى: { ئاياللارغا ئۇلارنىڭ مەھرىلىرىنى خۇشاللىق بىلەن سوغا قىلىپ بېرىڭلار. ئەگەر ئۇلار ئۇنىڭدىن بىر قىسمىنى سىلەرگە ئۆتۈنۈپ بەرسە، ئۇنى مەزىزلىك، سىڭىشلىق (يەنى پاك ھالال بىلىپ) يەڭلار } نىسا سۈرىسى 4 - ئايەت.

ئاياللار - ئەرلەردىن مۇستەقىل - بەھرامان بولالايدىغان مەدەنى ھوقۇقلارنىڭ بىرىسى، ئەر تاللاشتىكى شەرىئەت ئاتا قىلغان ھوقۇقىدۇر. - قىزنىڭ ئىگىلىرى گەرچە يىگىت تاپسىمۇ - قىز - بالاغەتكە يەتكەن ئەقىللىق بولسا - مۇۋاپىق كۆرمىسە قوشۇلماسلىق ھوقۇقى بار.

ئابدۇللاھ ئىبنى ئابباس رىۋايەت قىلغان بىر ھەدىستە: " بىر قىز پەيغەمبەر ئەلەيھىسسالامنىڭ قېشىغا يىغلاپ كىلىپ، دادىسىنىڭ مەجبۇرى ئۇ قىز ياقىتۇرمايدىغان بىرىسى بىلەن توي قىلىپ قويغانلىقى توغرىسىدا دەردىنى تۆكتى، پەيغەمبەر ئەلەيھىسسالام ئىشتىن

خەۋەردار بولۇپ، ئۇ قىزغا ئۆي تۇتۇپ قېلىش ياكى ئاجرىشىپ كېتىش توغۇرلۇق ئىختىيارلىق بەردى. " ئەبۇداۋاد ۋە ئەھمەد رىۋايىتى.

ھەزرىتى ئائىشە ھەدىس بايان قىلىپ مۇنداق دەيدۇ: " بىر قىز مېنىڭ قىشىغا كىرىپ: دادام مېنى ئاكىسىنىڭ ئوغلىغا ياتلىق قىلدى، مەن ئۇ بالىنى ياقىتۇرمايتتىم، دادامنىڭ مۇنداق قىلىشى مېنى ئۇ بالىغا بېرىپ بىر ئاز يۈز تېپىش ئىدى دىدى. ھەزرىتى ئائىشە: رەسۇلۇللاھ كەلگىچە ئولتۇرۇپ تۇرۇڭ! دىدى. رەسۇلۇللاھ كەلگەندە، ھەزرىتى ئائىشە ئىشنىڭ تەپسىلاتىنى خەۋەر قىلدى. شۇنىڭ بىلەن پەيغەمبەر ئەلەيھىسسالام ئۇ قىزنىڭ دادىسىغا ئادەم ئەۋەتىپ چاقىرتىپ كەلگەندىن كېيىن، قىزغا ئىختىيارلىق بەردى. ئۇ قىز: ئى رەسۇلۇللاھ، دادامنىڭ قىلغان ئىشىنى بوپتۇ قىلىۋەتتىم، لېكىن مۇنداق قىلىشىمدىكى سەۋەب، ئاتىلارنىڭ بالاغەتكە يەتكەن قىزلىرى توغرىسىدا مەجبۇرى توي قىلىپ قويۇش ھوقۇقىنىڭ يوقلىقىنى ئاياللارغا بىلدۈرۈپ قويماقچى ئىدىم دىدى " نەسەئى رىۋايەت قىلغان.

مۇباھ نەرسىلەرنى قولغا كەلتۈرۈش، ئىقتىسادى مۇئامىلە، مىراس ۋە ھەدىيە ئىقتىسادى مەنبەلەر ئىكەنلىكى تونۇشلۇق مەسىلە. بۇ مەسىلىدە ئەر-ئاياللار ئوخشاش ھوقۇققا ئىگە. خىزمەتكە ھەق ئېلىش مەسىلىسىمۇ ئاياللار ئەرلەر بىلەن ئوخشاش، ئەمەلگە قارىتا ھەق ئالىدۇ.

ئامانلىق بېرىش ياكى كېپىل بولۇشتەك ئىشلارنىمۇ ئاياللار ئەرلەر بىلەن ئوخشاش. پەيغەمبەر ئەلەيھىسسالام بۇ توغرىدا: " ئاللاھنىڭ ئامانلىقى بىردۇر. ئۇ ئامانلىقنى تۆۋەن تەبىقىدىكى كىشىلەرمۇ بېرەلەيدۇ. مۆمىنلەر بىر- بىرىگە ئىگە " دېگەن. ئىمام ئەھمەد رىۋايەت قىلغان.

قۇرئاننىڭ بۇ ئايىتىگە نەزەر تاشلاڭ: { مۆمىن ئەرلەر، مۆمىن ئاياللار بىر- بىرى بىلەن دوستتۇر، ئۇلار (كىشىلەرنى) ياخشى ئىشلارنى قىلىشقا بۇيرۇيدۇ، يامان ئىشلاردىن توسىدۇ،

نامازنى(تولۇق)ئادا قىلدۇ، زاكات بېرىدۇ، الله غا ۋە الله نىڭ پەيغەمبەرگە ئىتائەت قىلدۇ، ئەنە شۇلارغا الله رەھىم قىلدۇ، الله ھەقىقەتەن غالبتۇر، ھېكمەت بىلەن ئىش قىلغۇچىدۇر { تەۋبە سۈرىسى 71 - ئايەت. تاللا تاللا

مانا بۇئىسلام دىنىنىڭ ئاياللارنىڭ قابىلىتى ۋە سالاھىيىتى دائىرىسىدە بىكىتكەن ئىشلارنىڭ بىرسىدۇر. غەرب ئەللىرى مۇشۇ ھوقۇقلارنى ھەقىقى تەتبىقلاش ساھەسىدە _ يالغانچىلىق قىلماي - ئىتراپ قىلامدۇ؟

فرانسىيلىك يازغۇچى " فرانسىس كىيرى " خانىم مۇنداق دەيدۇ: " غەرب ئاياللىرى خىزمەت باراۋەرلىك ھەققى - ھوقۇقى ۋە ئاياللىق ھۆرمىتى ھوقۇقىغا ئىرىشەلمەيۋاتىدۇ " سۆزىنى داۋاملاشتۇرۇپ: " ئەر - ئاياللارنىڭ كۆپىنچىسى مەغلۇب بولغان چاغدا، ئۆز _ ئارا تىزلام بىر _ بىرىنى ياخشى كۆرۈشتىن توختىشىدۇ. چۈنكى ئۇلارنىڭ ئالاقىسى كونترول قىلغۇچى بىلەن كونترول ئارىسىدىكى ئالاقە. ئەر بۇيرۇيدۇ، ئايال ئىتائەت قىلدۇ... بىز ئايالنىڭ ھوقۇقىنى كۆپرەك ھىمايە قىلىدىغان باشقىچىرەك مەدەنىيەت ئېلىغىغا مۇھتاج ".

غەرب ئاياللىرى نېمىلا بولمىسۇن، بۈگۈنكى كۈندە ياۋرۇپانىڭ ھەر تەرەپلىرىگە تاراپ كەتكەن قۇلچىلىق قاپقانلىرىنىڭ بىرسىگە چۈشىدۇ. چۈنكى قىز ياكى ئايال يۇقىرى مائاش بەدىلىگە تۈرلۈك ئىشلارنى قىلىشقا توختام قىلىپ ئالدىنىدۇ. ئۇلار مائاشنىڭ ھەجىمىنى ئاڭلاپ، كارخانىچىلارغا مۇتلەق ئىشىنىپ تەسلىم بولىشىدۇ. ئۇلار شەخسىيەتنى ئىسپاتلايدىغان (پاسپورت، سالاھىيەت گۇۋاھنامىسى) نەرسىلەردىن ئايرىلىپ قالغاندا، قۇل بازىرىدا پاهىشقا سېتىلىدۇ. تەھدىت ۋە بېسىم ئاستىدا پاهىشە قىلىشقا مەجبۇرلۇنۇپ ئائىلىسى بىلەن ئالاقىسى ئۈزۈلىدۇ.

1991 - يىلى ئېچىلغان خەلقئارالىق ئاياللار بىرلەشمىسىنىڭ يىغىنىدىكى دوكلاتىدا، 3 مىليۇنغا يېقىن ئاياللار سېتىۋېتىلىپ، دۇنيانىڭ ھەر قايسى جايلىرىدا پاهىشە قىلىشقا

مەجبۇرلانغان. بۇ خىل تىجارەتنى قىلىدىغان شىركەتلەرنىڭ مەركىزى ياۋرۇپانىڭ ھەر قايسى جايلىرىدا تېپىلىدۇ. خام ماددىلارنىڭ ئاساسى شەرقى ياۋرۇپا، لاتىن ئامېرىكىسى ۋە جەنۇبى شەرقى ئاسىيادۇر.

بۇ نۇقتىنىڭ ئاخىرىدا شۇنى قىستۇرۇپ ئۆتۈش لازىمكى، ئەنگىلىيە قانۇنى پەقەت 100 يىل ئىلگىرى، ئەر كىشى ئايالدىن شۇملۇنۇپ قالسا، ئايالنى سېتىۋەستە بولىدۇ دەپ ھۆكۈم قىلاتتى. لوندۇن شەھىرىنىڭ مەشھۇر بىر مەركىزىدە بويىغا تاقاقلار سېلىنىپ، كۆرگەزمىگە سېلىنغان ئاياللارنىڭ سۈرەتلىرى ۋە ھەيكەللىرى ھازىرمۇ كۆرۈنۈپ تۇرۇپتۇ.

** ئاياللار ۋە ئەركىنلىك:

ئەركىنلىكتىن مەقسەت، سىرتقى ئەركىنلىك كۆزدە تۇتۇلىدۇ. ئىنسان مۇشۇ ئەركىنلىك بىلەن ئازىنى قورشاپ تۇرغان ئالەم بىلەن ئالاقە قىلالايدۇ.

ئىنسان ئاللاھنىڭ قۇلى بولۇپ، ئاللاھ ئۇنىڭغا بۇ دۇنيادا يولنى كەڭرى ئېچىپ بەرگەن بىر مەخلۇق. ئىنسان ئەركىنلىك دائىرىسى ئىچىدە خالىغاننى قىلىش ئەركىنلىكىگە ئىگە.

ئاللاھ بۇ ئەركىنلىكنى ئىپادىلەپ مۇنداق دەيدۇ: { كاپىرلار (قىيامەتنىڭ دەھشىتىنى كۆرگەندە، دۇنيادىكى چېغىمىزدا) مۇسۇلمان بولغان بولساقچۇ، دەپ ئارمان قىلىدۇ. (ئى مۇھەممەد!) ئۇلارنى (يەنى كۇففارلارنى مەيلىگە) قويۇۋەت، يەپ - ئىچىپ، ئويناپ - كۈلۈپ يۈرسۇن، ئۇلار بىھۇدە ئارزۇلار بىلەن بولۇۋەرسۇن، ئۇلار ئۇزاققا قالماي (ئۆز قىلمىشلىرىنىڭ يامانلىقىنى) بىلىدۇ } ھىجر سۈرىسى 2-3 - ئايەتلەر.

مۇتلەق ئەركىنلىك بار دەپ ئېتىقاد قىلىش خىيالىدىن ئىبارەت. چۈنكى ئىنساننىڭ ئەركىنلىكىنى، ئىنساننىڭ ئەقلى، دىنلار، قانۇنلار، جەمىيەت ۋە باشقىلارنىڭ ھوقۇقى مۇتلەق بولمىغان دائىرىگە كىرگۈزۈپ قويىدۇ. ئىنسان ئورمانلىقتا ياشىغان تەقدىردىمۇ مۇتلەق ئەركىنلىكتە ياشىيالايدۇ، چۈنكى ئۇ يەردىمۇ تەبىئەتنىڭ كۆرۈنۈشلەرى، ۋەھشى ھايۋانلار ئىنساننىڭ ئەركىنلىكىگە چەك - چىگرا توختىتىپ قويىدۇ.

ئىسلام دىنىدىكى ئەركىنلىكنىڭ دائىرىسى ناھايىتى كەڭ. باشقىلارنىڭ ھوقۇقى ياكى رەزىل قىلىش بولمىسا ئۇ ئەركىنلىكنى ھېچ نەرسە چەكلىيەلمەيدۇ. شۇ ۋاقىتتا (باشقىلارنىڭ ھوقۇقىغا تەسىر يەتكۈزۈش ياكى رەزىل قىلىش يۈز بەرگەندە) ئەركىنلىك مەجبۇرىيەت ۋە مەسئۇلىيەتنىڭ باشلىنىشى ئۈچۈن توختىتىلىدۇ.

ئىسلام دىنىدىكى ئەركىنلىكنىڭ يۇقىرىسى ئىمان ئېيتىش ياكى ئىمان ئېيتىماسلىق ئەركىنلىكىدۇر،: { (ئى مۇھەممەد!) } «(بۇ) ھەق (قۇرئان) پەرۋەردىگارنىڭ تەرىپىدىن نازىل بولىدۇ، خالىغان ئادەم ئىمان ئېيتسۇن، خالىغان ئادەم كاپىر بولسۇن» دېگەن، بىز ھەقىقەتەن كاپىرلار ئۈچۈن تۈتۈن پەردىلىرى ئۇلارنى ئورنىۋالدىغان ئوتنى تەييارلىدۇق، ئۇلار (تەشۋالىقتىن) سۇ تەلەپ قىلسا، ئۇلارغا مەدەن ئېرىتمىسىگە ئوخشاش، يۈزلەرنى كۆيدۈرۈۋېتىدىغان (ناھايىتى قىزىق) سۇ بېرىلىدۇ، بۇ نېمىدېگەن يامان شاراب! جەھەننەم نېمىدېگەن يامان جاي! { كەھف سۈرىسى 29 - ئايەت.

يەنە: { دىندا (ئۇنىڭغا كىرىشكە) زورلاش يوقتۇر، ھىدايەت گۇمراھلىقتىن ئېنىق ئايرىلدى، كىمكى تاغۇت(يەنى اللە دىن باشقا بارچە مەبۇد)نى ئىنكار قىلىپ، اللە غا ئىمان ئېيتىدىكەن، ئۇ سۇنمىس، مەھكەم تۇتقىنى تۇتقان بولىدۇ، اللە (بەندىلىرىنىڭ سۆزلىرىنى) ئاڭلاپ تۇرغۇچىدۇر،(ئىشلىرىنى) بىلىپ تۇرغۇچىدۇر { بەقەرە سۈرىسى 256 - ئايەت.

ئىسلام دىنى كۆپىنچە ئەركىنلىكنى قارار قىلىپ، باشقا دىندىكىلەرگە دىنى ئەركىنلىك بېرىپ، بەلكى ئۇلار بىلەن بولىدىغان مۇئامىلىدە باراۋەرلىك پىرىنسىپىنى توختاتقان تۇرسا، يەنە نېمە تەلەپ قىلىنىدۇ؟.

ئىسلام دىنى ئاياللارغا يېتەرلىك ئەركىنلىك بەردى... ئاياللارنى ھەقسىز ھاكىم بولۇۋالدىغان ھەر قانداق ھۆكۈمرانلاردىن ئازات قىلدى. ئاياللارغا ئىمان، دىن ۋە ئەقىدە ئەركىنلىكىنى بەردى.

ئايال كىشى ئىرىغا تەۋە بولۇپ دىننى ئۆزگەرتىمەيدۇ. مەسىلەن، بىر مۇسۇلمان ئەر مۇسۇلمان بولمىغان بىر ئايال بىلەن توي قىلغان بولسا، ئۇ ئايالنى دىنغا كىرىشكە مەجبۇرلاش ياكى ئېتىقادى سەۋەبلىك خورلاشنى ئىسلام دىنى چەكلەيدۇ.

خۇلاسلاپ ئېيتقاندا ئىسلام دىنى ئەزلەپكە بەرگەن ھوقۇقلارنىڭ - باشقىلارنىڭ ۋە جەمئىيەتنىڭ مەنپەئەتىگە تاقىشىدىغان بىر قانچە ئىشنى ھىساپقا ئالمىغاندا - ھەممىسىنى ئاياللارغىمۇ بەردى.

ئىنساننىڭ جىسمى شەخسى مۈلۈكى قاتارىغا كىرمەيدۇ، چۈنكى جىسىم ئاللاھ تەرىپىدىن ئىنسانغا قويۇلغان ئامانەت. بەدەندىكى ھەر بىر ئەزانىڭ ھوقۇقى ۋە مەجبۇرىيىتى بولىدۇ. مەسىلەن: كۆزۈم مېنىڭ، مەن پايدىلىنىش ھوقۇقىغا ئىگە، لېكىن مەن كۆزۈمنى قويۇۋېتىشكە ھەققىم يوق. چۈنكى بۇ ھارام، زىيانلىق ۋە ئەقىلسىزلارچە ئىشتۇر. شۇنداقلا باشقىلارنىڭ خاس ئەزالارغا قاراشقىمۇ مېنىڭ ھەققىم يوق.

ئۇنداق بولغاندا ئايال كىشى بەدنىنى توغرىسىدا خالىغانى قىلىشقا ھوقۇقلۇق ئەمەس، بەدنىنى خالىغان بىرسىگە بېرىشكە تېخىمۇ ھوقۇقى يوق.

ئاياللار باشقىلارغا زىيان يەتكۈزۈمگەن ۋە جەمئىيەتتە بۇزۇقچىلىق پەيدا قىلمىغان شەرت ئاستىدا خالىغان نەرسىلەرنى ئىستىمال قىلسا ۋە زىننەتلەنسە بولىدۇ.

ئاياللارنىڭ تار ۋە نىپز كىيىملەر بىلەن ئۆزلىرىنى يالىڭاچلاپ جىنسى ھوزۇرلۇنۇش ئويۇنچىقىغا ئايلىنىپ قېلىشى ئاياللار ئۈچۈن ھاقارەتلىك بىر ئىش.

شۇنى ئالاھىدە ئەسكەرتىش لازىمكى، ئىسلام دىنىدا پاهىشە ۋە يولسىز پاسكىنا قىلىقلارنى قىلىش ئەركىنلىكى يوق.

ئايال كىشىلەرنىڭ ئەۋرەت جايلىرىنى ئېچىپ ، ھايا - نۇمۇستىن چەتنەپ كۆچىلاردا مېڭىشى جەمئىيەتكە ۋە ئاياللارنىڭ ئۆزىگە يامان ئاقىۋەت كەلتۈرىدۇ. ئاياللارنىڭ بۇ خىل كۆرىنىشى ئەرلەرنى ئەخلاقسىز قىلىقلارغا ئىتتىرىشكە سەۋەب بولىدۇ. چۈنكى ئەرلەر ھاۋايى - ھەۋسىنى كونترول قىلىشتا ئاياللاردىن ئاجىز كىلىدۇ. ئەرلەر - ئاياللارنىڭ ئەكسىچە - ئاياللارنىڭ گۈزەللىكى ۋە يېرىم يالىڭاچ ئەزالىرىغا بىر قاراش بىلەن ھېس تۇيغۇللىرى قوزغىلىدۇ. ئاياللارنىڭ جىنسى پىسخولوگىيە ھالىتى ئەرلەرگە بىر قاراش بىلەن قوزغىلىدۇ.

ئاياللارنىڭ ھايا ۋە ئەدەپ - ئەخلاق كىيىملىرىگە دىققەت قىلماسلىقى جەمئىيەتتە پاهىشە ، بۇزۇقچىلىق ۋە ئائىلىنىڭ پارچىلىنىشىغا سەۋەب بولىدۇ. مۇنداقچە قىلىپ ئېيتقاندا نۇرغۇن ئائىلىنىڭ بىر ئوبدان تۇرمۇشنىڭ بۇزۇلىشىغا ئەخلاققا رىئايە قىلمايدىغان ۋە ئەخلاقسىزلىق ئىشلارنىڭ يۈز بېرىشىگە سەۋەبچى بولىدىغان قەلبى ناپاك ئاياللار مەسئۇلدۇر.

شۇڭا بەزى نۇقتىلاردا ئەركىنلىكنى مەلۇم تۈرلەردە چەكلىگەنلىك، (يەنى دائىرىگە كىرگۈزۈلگەنلىك) ئەركىنلىكنى بوغقانلىق بولمايدۇ، بەلكى كىشىلەر ئارىسىدا ئادالەتنى تارقىتىش، مەنپەئەتلىك، ھەمكارلىق جەمئىيىتىنى تۇرغۇزۇش ئۈچۈن ئىجتىمائىي ۋە مەدەنىي ھوقۇققا رىئايە قىلغانلىق بولىدۇ.

ئىسلام دىنى جىنسى ئالاقىنىڭ ھەممىسىنى چەكلەيدۇ دەپ ئويلاپ قالماڭ!... ئىسلام دىنى جىنسى مۇئامىلىنى ئىنساننىڭ ۋۇجۇدىدىكى جانلىق ئېنىرگىيە دەپ قارايدۇ، ئاللاھ بۇ ئېنىرگىيەنى ياراتتى، ئۇنىڭغا قارىتا كۆڭۈلدە بەدەننىڭ تاقىتىگە مۇناسىپ ھېس – تۇيغۇلارنى ئاتا قىلدى.

جىنسى رىغبەتنى قاندۇرۇش ئۈچۈن پاك ۋەزىيەتنى رىئاللىققا ئايلاندۇرۇپ بېرىدىغان ئۆي ھازىرلاپ بەردى. ئىسلام دىنى ئىنساندىكى جىنسى رىغبەتنى پەقەتلا ھالال ئىش دەپ قاراپ قالماستىن، بەلكى ئۇ ئىشنى ساۋاب ۋە كاتتا ئەجرىنىڭ يولى دەپ جاكارلىدى.

بۇ ھەقتە رەسۇلۇللاھ: " سىلەرنىڭ ھالال جىنسى تۇرمۇشىڭلاردىمۇ سەدىقە بار" دېگەندە، ساھابىلەر: ئى! رەسۇلۇللاھ، بىز ئەز خەقلەر ئاياللارىمىزدىن جىنسى تەلپىمىزنى قاندۇرساق مۇشۇ ئىشتىمۇ ساۋاب بولامدۇ؟ دەپ ئەجەبلىنىپ سوراشتى. رەسۇلۇللاھ: " شۇنداق ساۋاب بولىدۇ، مەن سىلەردىن سوراپ باقاي!، ئەگەر بىر ئادەم جىنسى تەلپىنى ھارام يولدىن قاندۇرسا گۇناھ بولامدۇ ياكى بولمامدۇ؟" دېگەندە، ئۇلار: شۇنداق گۇناھ بولىدۇ دېيىشتى، رەسۇلۇللاھ: ئۇنداقتا جىنسى تەلپىنى ھالال يولدىن قاندۇرسا، ساۋاب بولىدۇ" دېگەن. (مۇسلىم رىۋايىتى).

ئىنسانلاردىكى جىنسى رىغبەت دۇنيا ۋە ئاخىرەت ھالاۋەتلىرىنىڭ قاتارىدىن، بۇ ئىش ھالال بولۇپ، ئىنسان بۇ ئىشدا شەرىئەت كۆرسىتىپ بەرگەن قانۇنلۇق يول بىلەن ئېلىپ بارسا ساۋابقا ئېرىشىدۇ.

قۇرئان مۇنداق دەيدۇ: { ئاياللار بىلەن ئۇنىسى – ئۈلپەت ئېلىشىڭلار ئۈچۈن(اللە نىڭ) ئۇلارنى سىلەرنىڭ ئۆز تىپىڭلاردىن ياراتقانلىقى، ئاراڭلاردا(يەنى ئەر – خوتۇن ئارىسىدا)مېھر – مۇھەببەت ئورناتقانلىقى اللە نىڭ(كامالى قۇدرىتىنى كۆرسىتىدىغان)

ئالامەتلىرىدىندۇر، پىكىر يۈرگۈزۈلۈپ قەۋم ئۈچۈن، شەك - شۈبھىسىزكى، بۇنىڭدا نۇرغۇن ئىبرەتلەر بار؛ رۇم سۈرىسى 21 - ئايەت.

پسخولوگىيە ۋە جىنسى خاتىرجەملىك ئەر - ئاياللىق ھاياتىدىكى بىرىنچى ئاساس. ئۇ ئىشتىياق، لەززەت ۋە مۇھەببەت تۇيغۇللىرىنىڭ ئىپادىسىدۇر. جىنسى مۇناسىۋەت ئارقىلىق قەلب ۋە ئەقلىدىكى تەبىئى داۋالغۇش يوقۇلىدۇ. كۆڭۈل جىنسى تۇرمۇشى خاتىرجەم بولالمايدۇ. (يەنى قانۇنلۇق جىنسى ئالاقە ئىككىلىشى ۋە داۋالغۇشنىڭ داۋالرىنىڭ بىرىدۇر).

ئىسلام دىنى ئىنسان تەبىئىتىنىڭ ئىتتىرىگۈچى كۈچلىرىگە قارشى ئۇرۇش ئوتى ئاچمايدۇ ياكى قەبىھ سانمايدۇ، بەلكى ئۇ ئىشلارنى رەتكە سالىدۇ، ھەمدە ھاياۋانى دەرىجىدىن، ئىنسانى دەرىجىسىگە كۆتۈرىدۇ.

دىمەك ئاياللارنىڭ ئىجتىمائى ئالاقىسىدىكى ئەركىنلىكىنى - باشقىلارنىڭ ئەركىنلىكى ھىمايە قىلىش ۋە قانۇنلۇق مەنپەئەتلىرىگە رىئايە قىلىشنى تەقەززا قىلىپ قالمىسا - باشقا نەرسە چەكلىيەلمەيدۇ.

غەرب ئەللىرى داۋراڭ سېلىۋاتقان ۋە تارقىتىشقا ئۇرۇنۇۋاتقان ئاياللار ئەركىنلىكى ئاساسەن قالايمىقان جىنسى ئەركىنلىك بولۇپ تار دائىرىدە چەكلىنىپ تۇرۇپ قالماقتا.

2003 - يىلى 11 - ئاي ئىچىدە ئاياللار ئەركىنلىكىنى دەۋا قىلىدىغان ۋە ئەركىنلىكنىڭ مەيدانى دەپ تونۇلغان فىرانسىيە ھۆكۈمىتى ياغلىق سالغان مۇسۇلمان قىزلارنى مەكتەپتىن چىكىندۈرگەن، گىرمانىيەنىڭ بافارىيا ۋىلايىتى بولسا ھىجاب ئاتقان خانىملارنى دەرس ئۆتۈشتىن چەكلىگەن. لېكىن گىرمانىيە ئالى سوت مەھكىمىسى: خالىغان ئاياللار ھىجاب سېلىش ھوقۇقىغا ئىگە دەپ ھۆكۈم چىقارغان. فىرانسىيە زۇڭلىسى: "ھىجاب (ياغلىق) سالغان قىزلارغا فىرانسىيە مەكتەپلىرىدە ئورۇن يوق" دەپ بايانات ئىلان

قىلدى. فرانسىيە زۇڭتۇڭى جاك شراك: " ھىجاب فرانسىيە جەمئىيىتىگە تەھدىت سېلىۋاتقان مەدەنىيەت رىقابىتى، بۇنى كەسكىنلىك بىلەن بىر تەرەپ قىلماق لازىم دەپ تەكىتلىگەن".
ئاياللار ئەركىنلىك مەشئىلىنى كۆتۈرۈۋالغان ئامرىكىمۇ بىر قانچە قىزىلارنى ياغلىق سەۋەبىدىن مەكتەپتىن ئاجرتىۋەتكەن، ياغلىق سالغانلىق سەۋەبىدىن مۇسۇلمان ئاياللار ھازىرغىچە ئاھانەتكە ئۇچرىماقتا.

ئاياللار چېچىنى ئوچۇق قويۇش بىلەن ھىجاب سېلىش ئارىلىقىدا نېمە توسالغۇ بار؟
ئاياللار چېچىنى ئوچۇق قويۇپ يۈرسە كاللىسى بەك ئىشلەيدىغان بولۇپ كىتەرمۇ؟
ئەركىنلىك ئاياللارنىڭ ھوقۇقى ئەمەسمۇ؟ ئاياللارنىڭ خالىغان ئېتىقادىنى قوبۇل قىلىشى، خالىغان ئىشلارنى قىلىش ئەركىنلىكىنىڭ قاتارىغا كىرمەمدۇ؟
ئاياللارنى ئازات قىلىش لازىم دەپ چاقىرىدىغانلار، سىلەر ئاياللارنى نېمىدىن ۋە قانداق ئازات قىلماقچى؟

نېمە ئۈچۈن ئەركىنلىك پىشۋالىرى بولغان غەرب ئەللىرى ئاياللارنىڭ يالىڭاچ يۈرىشى ۋە قالايمىقان قىلىقلارنى قىلىشىغا رۇخسەت قىلىدۇ، نېمىشقا بېشىغا رومال سېلىپ ھىجاب ئارتىشىغا رۇخسەت قىلمايدۇ؟ رومال ئارقىدا قېلىشنىڭ سىمۋولىمۇ - يا؟ ئاياللارنى ياغلىق سېلىشتىن چەكلەش ئاياللارنىڭ ئەركىنلىكىنى بوغقانلىق ۋە ئىرادىسىنى سۇندۇرغانلىق ئەمەسمۇ؟

دىمەك غەرب ئەللىرىدىكى ئاياللار ئەركىنلىكى يالىڭاچلىق ۋە كۆپ ئاشنا تۇتۇش ئەركىنلىكىدىن ئىبارەت. بولمىسا غەرب ئەللىرىدە ياشايدىغان مۇسۇلمان خانىمالارنى ياغلىق سېلىشتىن چەكلىمىگەن بولاتتى.

خىرىستىئان ئاياللىرى ۋە يەھۇدى ئاياللىرى دىننىڭ بەلگىلىمىسى بويىچە دىنى كىيىملىرىنى كەيسە، بۇئارقىدا قالغانلىق ھىساپلانماي، ئىپپەت - ھاياسنى ساقلاش، جەمەتىنىڭ پاك مەنئىتىنى ھىمايە قىلىش ۋە دىننىڭ كۆرسەتمىسىگە بويسۇنۇش ئۈچۈن بېشىغا ياغلىق سالسا، ئارقىدا قالغانلىق ۋە زۇلۇمغا ئۇچرىغانلىق ھىساپلىنىدىغان ئىككى يۈزلىمە ئۆلچەم نەدە بار؟

غەرب ئەللىرى ئاياللارنىڭ ئىرادىسىنى بوغۇپ، ئۇلارنى قۇل ئورنىغا چۈشۈرۈپ ھەر خىل تەشۋىقات ۋاستىللىرى بىلەن تىننى سېتىشقا مەجبۇرلايدىغان ئەھۋال زىكر قىلىشتىن بەھاجەت.

توغرا بىز مۇسۇلمانلار - خۇسۇسەن ئۇيغۇرلار - ئاياللارنى ئازات قىلىشقا مۇھتاج، قانداق ئازات قىلىمىز؟ نېمىدىن ئازات قىلىمىز؟

ئۇيغۇر ئاياللىرى تارىختىن بۇيان غەرب ئاياللىرىغا ئوخشاش چاكنىلىشىپ كەتكەن ۋە قۇل ھالىتىگە چۈشۈپ قالغان ئەھۋال مەۋجۇت ئەمەس.

بىز ئاياللارنىڭ جىسمى ۋە ئەزالىرىنى ئېچىش ئارقىلىق ئازات قىلىشقا مۇھتاج ئەمەس. ئۇيغۇر ئاياللىرىدىكى ھايا ۋە ئىپپەت نۇمۇسىنى قوغدىغانلىق، ئىلگىرى ياكى يېقىنقى زاماندا بولسۇن جەمىيەتكە ياراملىق ئوغۇللارنى تەربىيەلەپ يېتىشتۈرگەن. ئەگەر ئۇيغۇر ئاياللىرىمۇ چاكنىلىشىپ كەتسە، تارىختا يەنە بىر قېتىم مەھمۇد قەشقىرى ۋە يۈسۈپ خاس ھاجىبلار مەيدانغا قەتئى كەلمەيدۇ.

ئۇيغۇر ئاياللىرى ئەزالىرىنى ئېچىشقا ئەمەس، بەلكى ئەقلى، ئوي - تەپەككۈرى، ئىدىيىسى، ھايات كۆز قارىشىنى ئېچىپ، مەدەنىيەت سەۋىيىسىنى يۇقىرى كۆتۈرۈشكە مۇھتاج.

ئاياللارنى نادانلىق، بىلىمسىزلىك، جاھىللىق، - دىننىڭ كۆرسەتمىسى بولمىغان - خۇراپات ۋە ئەپسانىلەردىن، جاپا كەشلىكتىن ۋە جاھالەت كۆز قاراشلىرىدىن ئازات قىلايلى. ئاياللارنىڭ جىسمى ئازات قىلىشقا مۇھتاج ئەمەس.

ئەخلاقى چاكنى ئۇيغۇر قىزلىرىنى بولسا ناپاك قىلمىشلاردىن، ئەخلاقسىزلىقلاردىن ئازات قىلىپ، مەدەنىيەتلىك ۋە غۇرۇرلۇق ئاڭغا ئىگە قىلىش ئارقىلىق ئازات قىلايلى.

ناپاك قەلب ۋە قالاق ئىدىيەنى ئازات قىلماي تۇرۇپ مەۋجۇدلىقنى ساقلاش مۇمكىن ئەمەس. بۇ ناھايىتى روشەن مەسىلە.

ئىسلام دىنى ئاياللارنى 14 ئەسىر بۇرۇن مىسلى كۆرۈلمىگەن دەرىجىدە، ئاپىلىق، ئاياللىق، ئاچلىق ۋە سىڭىللىق كارامىتى ۋە ھۆرمىتى بىلەن ئازات قىلىپ بولغان.

خۇلاسە شۇكى، ئاياللار چېچىنى ۋە ئەۋرەت ئەزالىرىنى ئېچىشقا ئەمەس، بەلكى ئەقلى ۋە ئىنسانىيەتلىكىنى ئېچىشقا مۇھتاجدۇر.

شۇنىڭ ئۈچۈن زىيالىرىمىز ئېڭىدا شۈبھى بولۇۋاتقان بىر قانچە نۇقتىلار ئۈستىدە قىسقىچە توختۇلۇپ ئۆتىمەن:

1. خىزمەت ئەركىنلىكى:

ئىسلام دىنى ئەرلەرگە مۇباھ قىلغان قانۇنلۇق ئىشلارنىڭ ئۆزىنى ئاياللارغىمۇ مۇباھ قىلدى. ئەرلەرگە ھارام قىلغان قەبىھ ئىشلارنىڭ ئۆزىنى ئاياللارغىمۇ ھارام قىلدى.

ئاللاھ تائالا ئەر ۋە ئاياللارنىڭ خىزمەتلىرىنى ئورۇنلىشى ئۈچۈن ئىستىلى ۋە ئىجتىمائىي ئەدەب - ئەخلاقلىرىنى بەلگىلىدى.

مەسلەن، ئاللاھ تائالا ئاياللارنىڭ ئىپپەتلىك كۆرۈنىشىگە رىئايە قىلىشنى پەرز قىلدى ۋە يات ئەرلەر بىلەن خالى تۇرۇپ قېلىشنى ھارام قىلدى. شۇنىڭ ئۈچۈن ئاياللارنىڭ ئىپپەتلىك تەسىر يەتكۈزۈلۈشى ئىش ھەرىكەت ياكى خىزمەتلەرنى قىلىشى توغرا بولمايدۇ. شۇنداقلا ئەرلەرنىڭمۇ ئىپپەتلىك يۈرمەيدىغان ئاياللار بىلەن بىر ئورۇندا خىزمەت قىلىشى دۇرۇس بولمايدۇ.

ئەر ۋە ئاياللارغا ئوخشاش قارىتىلغان بۇ چەكلىمە يوقالسا، ئاياللار - سانائەت، يىزائىگلىك، تىجارەت... كە ئوخشاش - قانۇنلۇق خىزمەتلەرنى قىلسا بولىدۇ. بىراق خىزمەتلەر ئائىلە ۋە جەمئىيەتنىڭ تەلىپىنىڭ تەقەززاسى بىلەن ئۈمىدسىزلىك قىلىنسا، قايسى مۇھىم ئورۇندا تۇرسا شۇنى قىلىشتىن ئىبارەت قائىدىگە رىئايە قىلماق لازىم.

بىر قانچە پەرزەنت كۆرگەن ئايال، جەمئىيەتنىڭ تۈرلۈك خىزمەتلىرىگە دۈچ كىلىدۇ، بىر ۋاقىتتا ھەممىسىنى كۆتۈرۈپ كىتىشكە قادىر بولالمايدۇ. مەسلەن: يولدىشىنىڭ ھالىدىن خەۋەر ئېلىش، بەخت - سائادەتنىڭ دەۋرۋازىسىنى ئېچىش تەرەپتىن تەلەپ قىلىنسا، يەنە بىر تەرەپتىن پەرزەنتلىرىنى ياخشى تەربىيەلەشتىن تەلەپ قىلىنىدۇ، شۇنداقلا سەۋىيىلىك بولۇش ھۆكۈمى بىلەن ئۆزىگە مۇناسىپ خىزمەت تاللاپ جەمئىيەتكە ھەسسە قوشۇش تەرەپتىن تەلەپ قىلىنىدۇ.

ۋاقىت بۇ خىزمەتلەرنىڭ ھەممىسىنى بىر ۋاقىتتا ئورۇنداشقا ماس كەلمەسلىكى مۇمكىن!.

شۇنىڭ ئۈچۈن مۇھىمىنى بىر تەرەپ قىلىش قائىدىسىگە رىئايە قىلىش لازىم بولىدۇ. ئاياللارنىڭ پەرزەنتلىرىنى ياراملىق قىلىپ تەربىيەلەپ چىقىشقا ھەرىكەت قىلىشى، جەمئىيەتنى گۈللەندۈرۈشكە ئالاھىدە ھەسسە قوشقانلىق بولىدۇ. چۈنكى ئائىلىنىڭ ياخشى بولۇشى

جەمىيەتنىڭ ياخشى بولۇشىغا ئالاقىدار، ئائىلە بۇزۇلسا، قالايمىقانچىلىق بورانلىرى جەمىيەتنى ۋەيران قىلىۋېتىدۇ.

ئەملىيەت نۇقتىسىدىن ئېلىپ ئېيتقاندا، ئاپا بولغۇچى ئائىلە خىزمىتى بىلەن مەدەنىيەت ۋە ئىجتىمائىي خىزمەتلەرنى بىرلەشتۈرۈپ ئېلىپ مېڭىشتىن ئاجىز كەلسە، مۇھىم ئىشلارنى بىرتەرەپ قىلىش قائىدىسىگە ھېرىس بولۇپ ئائىلىگە كۆڭۈل بۆلۈشى زۆرۈر.

ئايال ھەر قانداق ئەھۋالدا ئائىلىگە كۆڭۈل بۆلۈش ۋە بۇزۇلۇش ئامىللىرىدىن ئائىلىنى قوغداشتىن مەسئۇل بولىدۇ. گەرچە بۇ ئىش ئورتاق مەسئۇلىيەت بولسىمۇ، ئاپالاردىن باشقىلار ئورۇندىيالىمايدىغان نازۇك ۋە سەزگۈر ۋەزىپىلەر مەۋجۇت.

تۇرمۇش ئۈچۈن جاپا چىكىش، ئاپالارنىڭ بۇ مەسئۇلىيەتنى ئۆتەشتىن توسۇپ قويدىغان چوڭ توسالغۇلاردىن بىرى بولغانلىقى ئۈچۈن، شەرىئەت بۇ توسالغۇنى ئاياللارنىڭ يولىدىن يىراقلاشتۇرۇپ، ئۇنى ئەلەلەرگە يۈكلىدى. ئەلەلەرنىڭ ئائىلىنىڭ بەختى ئۈچۈن ۋە مۇناسىپ تۇرمۇش سەۋىيىگە يېتىشى ئۈچۈن جان چىكىپ خىزمەت قىلىش ۋاجىبتۇر.

بۈگۈنكى غەرب جەمىيىتىگە نەزەر تاشلاپ بېقىش، قارىسىڭىز غەرب جەمىيىتىنىڭ، ئائىلىنىڭ ۋەيران بولغانلىقى تۈپەيلى قانچىلىك بەختسىز ياشاۋاتقانلىقىنى كۆرسىز!. ئائىلە ئەزالىرى ئارىسىدىكى ئالاقىنىڭ مۇستەقىل بولغانلىقى، ئالاقىنىڭ ئۈزۈلۈشىگە سەۋەب بولدى. چۈنكى ئائىلە ئەزالىرىنىڭ ھەممىسى ئۆزىدىن ئۆزى مەسئۇل بولىدۇ. ھەر بىرىسى ئۆزى ئۈمىد قىلغان تۇرمۇشنى ئىزدەيدۇ. ھەر بىر ئەزالارنىڭ باشقىلاردىن ئايرىم ھالدا شەخسىي تۇرمۇشى يولىدا يۈگۈرىشى ئائىلە توققانچىلىق رىشتىسىنى ئۈزۈپ تاشلىدى.

بۈگۈن غەرب ئەللىرى، بېسىمى ئاستىدا ئېگىراۋاتقان تىراگىدىيەنىڭ سۈرىتى ۋە مەزمۇنى بار. لېكىن ئىككىسىنىڭ ئارىسىدا زىددىيەت بار.

ئەمما شەكلى، غەرب ئاياللىرى بەھرىمەن بولۇۋاتقان ئىقتىسادى مۇستەقىللىقتۇر... بۇ شۇئار بىلەن بۈگۈنكى ئۈچىنچى دۇنيا ئەللىرى ئالدىنماقتا.

ئەمما مەزمۇنى، ئەر ئايال كىشىنى - ئۆزىنىڭ ئەھتىياجىنى قاندۇرۇش ئۈچۈن - ئۆيىنىڭ سىرتىدا خىزمەت قىلىشىغا - گەرچە بۇ ئىش جاپالىق ئىشلارنىڭ قاينىمىدا ئاياللىقنى يوقىتىشقا ئېلىپ بارىمۇ - مەجبۇرلاپ بوزەك قىلىشتۇر. ئەر ئايالنى خىزمەت قىلىشقا قىستاپ ئاپىلىق ۋەزىپىسىدىن چىكىنىشكە ۋە ئائىلىسىغا كۆڭۈل بۆلۈشتىن يېنىشقا مەجبۇرلايدۇ. ئەگەر ئايال كىشى خىزمەت سەۋەبىدىن ئىچى سىقىلىپ، بۇ زۇلۇمغا ئىتىراز ئىلان قىلغان ۋاقتىدا، ئايال كىشى تالاق قىلىنغان ئاياللار قاتارىدىن ئورۇن ئالىدۇ. غەرب ئەللىرىدە مۇنداق ئىشلار ناھايىتى كۆپ.

ئەمما ئىسلام دىنى ئاياللارنى ئاياللىق مەملىتىكىدە قوغدىدى، ئاياللارغا بەختلىك ئائىلىدە ياخشى بىر ئەزا بولۇشى ئۈچۈن ئەۋزەل يوللارنى ئاسانلاشتۇرۇپ بەردى. شۇ ۋاقىتنىڭ ئۆزىدە ئاياللىق تەبىئىتىگە مۇناسىپ ئىجتىمائىي خىزمەتلەر ۋە پايدىلىق ئىشلارغا قاتنىشقا يول ئېچىپ بەردى.

گىرمانىيەلىك مەشھۇر يازغۇچى " ئىستىرفىلار " خانىمىنىڭ دېگەن سۆزىنى ئاڭلاپ بېقىڭ، ئۇ مۇنداق دەيدۇ:

" ئايال كىشىنىڭ ئەرلەرگە ئوخشاش خىزمەتكە چىقىشى، ئايال كىشىنىڭ مۇكەممەل بىر ئائىلىنى يالغۇز كۆمۈۋەتكىنىگە ئوخشايدۇ. گەرچە ئاياللارغا ھەر قايسى ساھەلەردە خىزمەت قىلىش يېرىم ئەسىردىن بۇيان ئوچۇق بولسىمۇ، ھازىرغىچە، بىر ئايالنىڭ ئۆمۈر بويى - ئائىلىسىنى تەمىنلەش يۈزىدىن - ئۆزلىكىدىن ئىختىيار قىلىپ خىزمەت قىلغىنى ئاڭلاپ باقمىدۇق".

دېمەك، ئاياللار تەبئىتىگە مۇناسىپ خىزمەت قىلىپ، جەمىيەتنىڭ گۈللىنىشى ئۈچۈن ھەسسە قوشۇشى ۋاجىب. ئەمما خىزمەت قىلىش سەۋەبىدىن ئېتىقادىغا ۋە ئەخلاقىغا تەسىر يەتكۈزۈدىغان ئىشلاردىن يىراق بولۇشى لازىم.

2. سىياسى ھوقۇقى:

باشتا، ئىنسان سىرتقى ئەركىنلىكىگە ئىگە دېگەن سۆزىمىز، ئاياللارنىڭ خىزمەت قىلىش ئەركىنلىكىگە مۇناسىپ كەلگەندەك، ئاياللارنىڭ سىياسى پائالىيەتلەرگە قاتنىشىشىغا مۇناسىپ كىلدۈ.

"خەلىفلىك" تىن ئىبارەت دۆلەت رەئىسلىكىنى ھىساپقا ئالمىغاندا، ئىسلام شەرىئىتىدە باشقا سىياسى خىزمەتلەرنىڭ ھەممىسى ئەر ۋە ئايالغا ئوچۇق ۋە دائىرىسى كەڭرى.

(نېمە ئۈچۈن ئاياللارمۇ خەلىفە بولۇپ دۆلەتنىڭ رەئىسى بولۇشتىن مەھرۇم قالغان دېگەن مەسىلىنى ئايرىم تەپسىلى توختۇلۇپ ئۆتىمەن).

دۆلەتنىڭ رەئىسلىكىدىن ئىبارەت بۇ مەسىلىدىن ئۆتۈپ كەتكەن ۋاقتىمىزدا، باشقا سىياسى ۋەزىپىلەردە ئەرلىك ياكى ئاياللىققا كىرىش ئېغىزى يوق.

مەسىلەن؛ دۆلەتنىڭ رەئىسى، پارلامىنت ئەزالىرى، كىڭەش پالاتىسىغا ئوخشاش ئورگانلارغا سايلىنىدىغانلار _ مۇستەبىدلارنى ھىسابقا ئالمىغاندا - پۇخرالارنىڭ ئاۋاز بېرىشىگە ۋە قوللىشىغا مۇھتاج. ئىسلام دىنىدا قوللاش مەسىلىسى " بەيئەت " دەپ ئىپادىلەنگەن.

بەيئەت قىلىش سىياسى خىزمەت قاتارىغا كىرىدۇ، ئۇ دىنى مەجبۇرىيەت ئەمەس. بىراق بۇ " بەيئەت " قىلىشتىن ئىبارەت سىياسى خىزمەتنى دىن بۇيرۇيدۇ. بۇ خىزمەتنى ئورۇنلاشتا ئەر ۋە ئاياللار ئورتاق ئورۇن ئالىدۇ.

ئىلگىرى پارلامىنت ئەزالىرى سايلانماي، دۆلەت رەئىسى تەرەپتىن تاللىناتتى. لېكىن دۆلەت خەلققە تاللاش ھوقۇقىنى بەرسە _ بۇ شەرتى تەرەپتىن تەشەببۇس قىلىندۇ _ تاللاش خىزمىتىدە ئەر ۋە ئاياللار ئوخشاش بولىدۇ.

پەيغەمبەر ئەلەيھىسسالام باشقا سۈپەتلىرى بىلەن بىرلىكتە - دۆلەتنىڭ رەئىسى ئىدى، بۇ رەئىسقا ئاياللارنىڭ بەيئەت بەرگەنلىكى ناھايىتى مەشھۇر، ئۇنداقتا ئاياللارنىڭ پارلامىنت ئەزالىرىنى تاللاشقا قاتنىشىش ھوقۇقى بار.

ئاياللارنىڭ - قانداق شەكىلدە بولسۇن - كېڭەش مەجلىسىگە قاتنىشىشى مەسلىسىگە كەلسەك، دۆلەت _ شەرىئەتتە ھۆكۈم كەلمىگەن - ئىجتىھادى ھۆكۈم ۋە قارارلىرىنىڭ ھەممىسىدە كېڭەش قىلىشقا تايىنىش پىرىنسىپى شەرتى ۋاجىب ئىش بولۇپ، دىننىڭ مۇستەھكەم ئاساسىدىن ئورۇن ئالىدۇ.

خەلق ئاممىسى ئەر ۋە ئايالدىن تەركىپ تاپىدۇ، كېڭەش ھەققى بولسا ئاللاھنىڭ ھۆكۈمى بىلەن مۇقىم مەسىلە.

"ھۈدەيبىيە" سۈلھىسىدە رەسۇلۇللاھ ساھابىلارنى قۇربانلىق قىلىپ، بېشىڭلارنى چۈشۈرۈپ ئىبراھىمدىن چىقىپ كىتىڭلار دېگەندە، ئۇلار سۈلھىگە كۆڭلى رازى بولمىغانلىقتىن جىم تۇرۇۋالىدۇ. ئۆمىمە سەلىمە خانىم پەيغەمبەر ئەلەيھىسسالامنىڭ قېشىغا كىرىپ، يول كۆرسىتىدۇ، رەسۇلۇللاھ ئۇ خانىمنىڭ مەسلىھەتى بويىچە ئۆزى ئاۋۋال قۇربانلىق قىلىپ، ئىبراھىمدىن چىقىپ كىتىدۇ.

پەيغەمبەر ئەلەيھىسسالام سۆز ۋە ئىش ھەرىكەتلىرىدە تەجربىلىك ۋە ھىكمەتلىك تۇرۇپ بىرئايالنىڭ مەسلىھەتىنى قوبۇل قىلىپ، مەسلىنى ھەل قىلىدۇ.

ھەزرىتى ئۆمەر قەيىن مەسلىلەرگە دۈچ كەلگەندە ياش يىگىتلەرنى چاقىرىپ، ئۇلارنىڭ ئۆتكۈر ئەقىلدىن پايدىلىناتتى ۋە ئاياللاردىن مەسلىھەت سورايدىغان ئىدى. ئۇ كۆپىنچە ھەزرىتى ئائىشىدىن مەسلىھەت تەلەپ قىلاتتى.

ھەزرىتى ئۆمەر، ئۇرۇشقا چىقىپ كەتكەن بىر ئەر ئايالغا يېقىنلاشماي قانچىلىك چىدىيالايدىغىنىنى قىزى ھەزرىتى ھەفسىدىن سوراپ، شۇ بويىچە بۇيرۇق چىقارغان ئىدى. كاتتا ساھابىلار ئاياللاردىن كېڭەش تەلەپ قىلىشاتتى. ئىسلام دىنىدا ئاياللار كېڭەش ئىشلىرىدىن يىراق تۇرسۇن دەپ، ئاياللارنى بۇ سىياسى ھوقۇقىدىن مەھرۇم قىلىدىغان پەرمان يوق.

ئەمما " ئاياللاردىن مەسلىھەت سوراپ، ئەكسىنى قىلىڭلار" دېگەن ھەدىس ئويدۇرما گەپ بولۇپ، شەرىئەتتە ئاساسى يوق قۇرۇق گەپ.

جۈمھۇر ئالىملار، كېڭەش پەتىۋا بىلەن بىر نۇقتىدا ئۇچىرىشىدۇ دەپ قارايدۇ. يەنى كىمىنىڭ شەرتلىرى تېپىلىپ پەتىۋا بىرەلسە، مەسلىھەت كۆرسەتسە بولىدۇ. پەتىۋا بېرىش ئىشى ئەزلەردىن خاس ئىش ئەمەس.

(ماۋرىدىنىڭ : قازىنىڭ ئەدەپ - ئەخلاقى ناملىق كىتابىغا قاراڭ).

كېڭەش قانداق شەكىلدە بولسۇن، پارلامنتنىڭ ئاپراتلىرى تەرەققى قىلىپ كەتسۇن، ئۇ ھەقىقەتكە يېتىشتىكى ھەمكارلىق كۆرىنىشلىرىنىڭ ئاساسلىق كۆرىنىشىدۇر.

ئەر - ئايال مۇسۇلمانلار سىرتقى كۆرىنىشى سىياسى، مەزمۇنى تەرەپتىن كۆپىنچە دىنى، ئىجتىمائىي ۋە ئىقتىسادى بولغان بۇ مەسئۇلىيەتنى ئۆز ئۈستىگە ئېلىشتا شېرىك.

ئىسلام دىنى ئاياللارنىڭ سايلامچىلارنى سايلىشىنى چەكلىمىگەن يەردە، ئاياللارنىڭ سايلامغا ئۆزىنى نامزات كۆرسىتىشىنى چەكلەمدۇ؟ خەلققە ۋەكىل بولۇش ئاساسەن ئىككى نۇقتىنى ئۆز ئىچىگە ئالىدۇ:

بىرىنچى: قانۇن ۋە تۈزۈملەرنى يولغا قويۇش،

ئىككىنچى: كۈزۈتۈش: يەنى ئىجرائىيە ھەيئىتىنىڭ پائالىيەتلىرىنى كۈزۈتىش.

قانۇن چىقىرىش مەسلىسىدە ، ئايال كىشى قانۇن چىقىرىش كومتىتىدا خىزمەت قىلىشىنى چەكلەيدىغان پەرمان يوق. چۈنكى قانۇن چىقىرىش جەمئىيەتنىڭ ئىقتىياجىنى بىلىشكە مۇھتاج بولىدۇ. جەمئىيەتنىڭ نېمىگە مۇھتاجلىقىنى بىلىشتە ئەر ۋە ئايال ئورتاق.

ئەمما ئىجرائىيە ھەيئىتىنى كۈزۈتۈش مەسلىسىگە كەلسەك، بۇ ئىش ياخشى ئىشلارغا بۇيرۇپ، يامان ئىشلاردىن توسۇش قاتارىغا كىرىدۇ. بۇ ئىشتا ئەر- ئايال يەنە ئورتاق. ئۇنداق بولغاندا ئايال كىشى پارلامنتقا سايلامچى ياكى نامزات بولۇپ كىرسە توغرا بولىدۇ.

مىنىستىرلىككە ئوخشاش سىياسى ۋەزىپىگە قارىتا، پىرىنسىپ ۋە ئىختىساس تەرەپتىن لايىقەتلىك بولۇپ، ئىستىلى جەھەتتە شەرىئى ئۆلچەمگە رىئايە قىلالايدىغان ئايال كىشى بۇ ۋەزىپىنى ئۆتسە شەرىئى تەرەپتىن چەكلەيدىغان نەرسە يوق.

ئەمما: " ئۆزىنىڭ ئىشلىرىغا ئايال كىشىنى مەسئۇل قىلغان كىشى نەتىجە قازىنالمىدۇ" دېگەن ھەدىستىكى چەكلەمە، دۆلەتنىڭ رەئىسلىكىگە خاس مەسئەلە. ئۇندىن باشقا سىياسى ۋەزىپىلەر توغرىسىدا چەكلەيدىغان ھۆكۈم كەلگەن ئەمەس. باشقا ۋەزىپىلەر لايىقەتلىك بولۇش شەرتى بىلەن مۇباھ قاتارىغا كىرىدۇ.

خۇلاسە: بۇ ۋەزىپىلەرگە سايلامغا چۈشىدىغان ئايال كىشى، تاپشۇرۇلغان ۋەزىپىلەرنى ئادا قىلالىغىدەك لايىقەتلىك بولۇشى لازىم.

شۇنداقلا، ئەخلاقى ۋە ئىستىلىغا تەسىرى كۆرسىتىدىغان مەسئۇلىيەتلەرنى ئۆز ئۈستىگە ئالماسلىق كېرەك.

بىزنىڭ بۇ دېگىنىمىز ئىسلام مۇھىتىدىكى ئاياللارنىڭ ھوقۇقى ئىكەنلىگىنى ئۈنتۈپ قالمىڭ!.

ئاياللارنىڭ ئىجتىمائى ھوقۇقى:

ئىجتىمائى ھوقۇقتىن مەقسەت، دىنى ياكى دۇنيالىق تەرەپتە جەمىيەتكە مەنپەئەت يەتكۈزىدىغان خىلمۇ - خىل پائالىيەتلەر كۆزدە تۇتۇلدۇ.

ئاياللار شەرىئەت بۇيرۇغان ئەدەب - ئەخلاقىغا رىئايە قىلسا، ئىجتىمائى پائالىيەتلەردە ئەر ۋە ئايال ئارىسىدا پەرق تېپىلمايدۇ.

رەسۇلۇللاھ دەۋرىگە نەزەر تاشلاپ باقايلى:

1. جەمىيەتكە دىنى ۋە دۇنيالىق تەرەپتە پايدا يەتكۈزىدىغان ئىجتىمائى ياخشىلىقلارنىڭ ئوبرازلىقراقى ئاياللارنىڭ ئەرلەر بىلەن بىرلىكتە مەسجىدە ناماز ئوقۇشقا قاتنىشىدۇر.

رەسۇلۇللاھ دەۋرىدە مەسجىد ئەرلەرگە خاس قىلىنغان ئەمەس، بەلكى ئاياللارمۇ ئورتاق بولۇپ، مەسجىد ئەر ۋە ئاياللار بىلەن توشۇپ تۇراتتى.

مۇسۇلمانلارنىڭ مەسجىد تە جامائەت نامىزى ئوقۇپ ئۆز - ئارا ئۇچرىشىشى خىلمۇ - خىل پائالىيەتلەرگە قەدەم بېسىشنىڭ مۇقەددىمىسىدۇر.

2. رەسۇلۇللاھ دەۋرىدە دىننىڭ ھۆكۈملىرى ۋە پىرىنسىپلىرىنى ئۈگۈنۈش ئۈچۈن تەييارلانغان ئىلىم سورۇنلىرى ۋە مەرىپەت ھالقىلىرى ئەرلەرگە خاس ئەمەس ئىدى. ئاياللار كۆپ ساندا قاتنىشاتتى.

بىلىم ئاشۇرۇش ساھەسىدە ئاياللارنىڭ ئەرلەر بىلەن بەسلەشكەنلىكى، ئاياللارنىڭ تەلىم - تەربىيە ۋە دەرس ئۈگۈتۈش سورۇنلىرىدا ئولتۇرغانلىقى كۆرۈلدى.

بىر خانىم رەسۇلۇللاھنىڭ قېشىغا كىلىپ: "ئى ئاللاھنىڭ پەيغەمبىرى، ئەرلەر تەلىم - تەربىيە ساھەسىدە ئىلگىرىلەپ كەتتى، بىزگىمۇ ئايرىم بىر كۈن بەلگىلەپ بەرگەن بولسالا، سىلدىن بىلىم ئىگىلىسەك دىدى، رەسۇلۇللاھ: "پالانى كۈنى پالانى ۋاقتتا يىغىلىڭلار دەپ، ئۇلارغا دىننىڭ ھۆكۈملىرىنى ئۈگۈتۈپ قويغان". بۇخارى رىۋايەت قىلغان.

ھەدىس شۇناس زەھەبى: "ھەدىس رىۋايەت قىلغان ئاياللارنىڭ بىرەرسىنىڭمۇ يالغان سۆزلىگەنلىكى توغرىسىدا مەلۇمات يوق" دېگەن.

ئىمام شەۋكانى ئىيتقان: "ئالىملار ئاياللار رىۋايەت قىلغان بىرەر ھەدىسنى ئايال رىۋايەت قىلغانلىقى ئۈچۈن قايتۇرۇۋەتكەن ئىش مەۋجۇت ئەمەس".

ئىمام زەھەبى "ئۇلۇغۇلارنىڭ تەرجىمىھالى" ناملىق كىتابىدا: "كىشىلەرنىڭ ئىلىمىنىڭ ھەممىسى بىلەن ھەزرىتى ئائىشنىڭ ئىلىمىنى سېلىشتۇرغاندا، ھەزرىتى ئائىشنىڭ ئىلمى كەڭرەك" دېگەن.

يېقىنقى بىر قانچە ئەسىردىن بۇيان ئاياللارنىڭ بىلىم - ئىگىلەش ئەھۋالى ناچار بولغان. بەزىلەر، ئايال كىشى بىلىم ئاشۇرۇش سورۇنلىرىغا قاتناشسا بولمايدۇ، ئاياللارنىڭ بىلىم

ئاشۇرۇش مەسلىسىنى داداسى ۋە يولدىشى ھەل قىلدۇ دەپ گۇمان قىلىشىدۇ. قىزنىڭ دادىسى ياكى يولدىشى ساۋاتسىز ياكى نادان بولۇپ قالسا، قىزلار بىلىم نۇرىدىن ۋە ھايات چۈشەنچىسىدىن مەھرۇم قالىدۇ.

3. ھەر خىل مۇناسىۋەتتىكى يىغىلىشى، توي سورۇنلىرى... غا قاتنىشىش:

ئاياللار يات ئەرلەردىن نېرى تۇرۇشى كېرەك، ھىجاب پەرز دەپ ئاڭلىغان كىشىلەر، مۇسۇلمان خانىمالارنى رەسۇلۇللاھ دەۋرىدە ئۆيلىرىگە سولۇنۇپ ئولتۇراتتى، ھەر خىل سورۇنلار ئەرلەرگە خاس ئىدى دەپ خىيال قىلىپ قالىدۇ.

رەسۇلۇللاھ دەۋرىدە ئاياللار ئەدەپ - ئەخلاق ئىچىدە جەمىيەت ۋە ھەر خىل يىغىلىشلاردا كۆرۈنەتتى، ئادا قىلالايدىغان ئىشلارنى - پايدىلىق ئىشلار بولسا - بىجىرىدىغان ئىدى. خانىمالار ئەرلەر بىلەن بىرلىكتە ئۇرۇشلارغا قاتنىشىپ، سىستىراللىق خىزمەتلىرىنى ئۆتەيتتى، ۋاقتى كېلىپ قالسا قولغا قورال ئېلىپ جەڭ قىلاتتى.

4. ئاياللارنىڭ ھۈنەر - كەسپ، سانائەت ۋە ھەر تۈرلۈك ماھارەتلەرگە قاتنىشىش:

ھۈنەر - كەسپ، سانائەت ئىشلەپچىقىرىش ۋە تۈرلۈك ماھارەتلەر ئىسلامنىڭ گۈللەنگەن قايىسى دەۋرىدە بولسۇن ئەرلەرگە خاس قىلىنىپ، ئاياللار مەھرۇم قالغان ئىش يوق. ئىسلام گۈللەنگەن دەۋرىدە مۇسۇلمان خانىمالارنىڭ رولى ناھايىتى چوڭ ئىدى.

خانىمالار ئېلىم - سېتىم ئىشلىرى بىلەن شۇغۇللىناتتى، ئۆزى خالىغان ماھارەتلەر بىلەن شۇغۇللىناتتى، قولايلىق بولغان قول - ھۈنەرۋەر ئىشلەرگە قاتنىشاتتى.

ئابدۇللاھ ئىبنى مەسۇدنىڭ ئايالى ھۈنەرۋەن ئايال ئىدى، ئۇ رەسۇلۇللاھنىڭ قېشىغا كېلىپ: يولدىشىمنىڭ تۈزۈك مال - مۈلكى يوق، مەن ئۇنىڭغا نەپقە بەرسەم (يەنى ئۇنىڭ

چىقىمىنى كۆتۈرۈپ ھالىدىن خەۋەر ئالسام) قانداق بولىدۇ؟ دەپ سورىسام، رەسۇلۇللاھ :
" سەن بۇ ئىشنىڭ بىلەن ساۋابقا ئېرىشسەن " دېگەن. ئىبنى ماجە رىۋايىتى.

تونۇشلۇق ساھابە " ئۇمۇ شەرىك " خانىم ئۆيىنى مېھمانخانا قىلغان ئىدى،
مۇھاجىرلار ۋە باشقىلار بۇ ئۆيگە مۇساپىر بولۇپ قونىشاتتى.

سۆزلەپ كەلسەك مىساللار ناھايىتى كۆپ. ئۇنداقتا ئىسلام دىنى ئىجتىمائى خىزمەت
دەرۋازىسىنى بىردەك ئەر ۋە ئاياللارغا ئوخشاش ئېچىۋەتكەن، ئەرلەرنى كەڭرى قويۇپ بېرىپ،
ئاياللارنى سىققان ئىش مەۋجۇت ئەمەس.

ئىسلام تۈزۈمى ئاياللارنىڭ ئىھتىياجىغا كىپىل بولدى. ئۇنىڭدىن سىرت ئىجتىمائى
خىزمەتلەر ۋە پائالىيەتلەرنى ئاسانلاشتۇرۇپ بەردى. ئاياللارنىڭ خىزمەت قىلىش ياكى
قىلماسلىق ئىختىيارى، يولدىشىنىڭ خىزمەت قىلىشقا زورلاش ھەققى بولمايدۇ. خىزمەت
قىلىپ قالسا ئۆزىگە مۇناسىپ خىزمەت تاللاش ھوقۇقىغا ئىگە.

ھۆرمەتلىك ئوقۇرمەن ماقالىنىڭ ئۇزۇراپ كىتىپ يىزنى زىرىكتۈرۈپ قويماسلىق ئۈچۈن
مۇشۇ يەردە ئاخىرلاشتۇرمەن.

ھۆرمەتلىك ئوقۇرمەن: " ئاياللارنىڭ ئىسلامدىكى ئورنى " ناملىق ماقالىنىڭ داۋامى
بار، چۈنكى بىر قانچە مەسىلىلەر ئەتراپلىق جاۋاب بىرىشىمىزگە مۇھتاج:

ئۇ مەسىلىلەر:

1. ئەرلەر ئاياللارنى باشقۇرىدۇ دېگەننىڭ ھەقىقى ئۇقۇمى نېمىدىن ئىبارەت؟

2. مېراس مەسلىسى،

3. بىر ئەرنىڭ بىر قانچە ئاياللىق بولۇش مەسلىسى،

4. ئاياللارنىڭ گۇۋاھلىق بېرىش مەسلىسى،

5. ھىجاب (ياغلىق) سېلىش مەسلىسى،

6. ئاياللارنىڭ ئەقلى ئەزلەرنىڭكىدىن كەم بولامدۇ؟

دېگەنگە ئوخشاش بىر قانچە مەسلىلەر جىددى جاۋاب بېرىشىنى كۈتۈپ تۇرماقتا.

شۇنىڭ ئۈچۈن مەن بۇ مەسلىلەرنى بىر- بىرلەپ، ئىسلام دىنى تارمىقى ئاستىدىكى:

شۇبھىلار" دېگەن ماۋزۇ ئاستىدا ئىلان قىلىمەن.

2003 - 12 - 30 كۈنى

ئىسلام نۇرلۇق شەھىرى.